

ሊያከብረው የተገለጠለት አምላክ የሰዶምን ታላቅ በደል በነገረው ጊዜ እንደ ወዳጅ በፊቱ እየማለደ ከተማይቱን ከጥፋት ለማዳን ደከመ። አብርሃም በቤቱ አምላኩን ተቀብሎ ሊሸኝ ከወጣ በኋላ የሰዶምን ኃጢአትና ቅጣት ነግሮት ቢለየውም አብርሃም ግን ገና በእግዚአብሔር ፊት ቆሞ ይማልድ ነበረ። መልስ ሳናገኝና ልባችን ሳያርፍ ፈጥኖ ከጸሎት መውጣት ቀድሞውኑ እንዳልገባን ያሳያል። ዳንኤል የጾሙና የጸሎቱ ጥያቄ ዕለቱን እንኳ ቢመለስለት ሰይጣን መልሱን ስላዘዘበት ሃያ አንድ ቀን ሰብሌውን ሳያቋርጥ አምላካዊ ምላሹን በትጋት ሆኖ ተቀብሏል። (ዳን. 10÷10-14)

“ቅድሜ እግዚአብሔርን ደጅ ጠናሁት እርሱም ዘንበል አበልኝ ጩኸቴንም ሰማኝ” (መዝ. 39÷1)

ማጠቃለያ:-

ጸሎት ማድረስ ሳይሆን መድረስ ነው። የክብሩ ሙሉ የሌለበት ጊዜና ቦታ ባለመኖሩ በዙሪያህ ወደ መላው ክበሩ ለመድረስ በእምነት ዘርጋ። በክብሩም ውስጥ በመገኘትህ ከሚበዛልህ ሰላም የተነሣ በምስጋና ታከብረዋለህ። ያን ጊዜ በውስጥህ የሞላውና ያሳረፈህ ክብር በዙሪያህ የማይደፈር ቅጥር ሆኖ ይጠብቅሃል።

ምዕራፍ አራት

መልስ የሌለው ጸሎት የሰምና የሚሰማ ጩኸት ጩኸህ
መልስህን ተቀበል።

ምዕራፍ አራት

7. የጸሎት መልስ

“ሰዎች በእሳት የሚመልስ አርሱ አምላክ ይሁን”

(1ነገ. 18÷24)

እግዚአብሔር ጸሎትን የሚሰማ ብቻ ሳይሆን ሰዎች በእሳት የሚመልስ አምላክ ነው። ኤልያስ በበአል ነቢያት ፊት ቆሞ በእሳት የሚመልስ አርሱ አምላክ ይሁን ሲል ነገር ሁሉ ከሆነበትና ከመሆኑም በፊት ከእግዚአብሔር ውጭ አምላክ አለመኖሩን በእሳት ይማሩ ዘንድ ለአስራኤል ልጆች እንጂ ለርሱ አልነበረም። የሰውን ቃል በቃል ብቻ ሳይሆን በእሳት የሚመልሰውን አምላክ እሳት በማውረድና በእሳት ሰረገላ በማረግ ከተለማመደው ከኤልያስ የተሻለ የልዑል ባሪያ አልተነሣም። (2ነገ. 2÷11፤ 1÷9-2)

“እናንተም ትጠረኛላችሁ፥ ሃዳችሁም ወደ እኔ ትጸልዋላችሁ፥ እኔም እስማችኋለሁ። እናንተም ትሾኛላችሁ፥ በፍጹም ልባችሁም ካሻችሁኝ ታገኝኛላችሁ። ከእናተም ዘንድ እገኛለሁ ደላል እግዚአብሔር፥ ምርኮሽችሁንም እመልሳለሁ” (ኤር. 29÷12-14)

ጸሎት ሁሉ መልስ አለው መልስ የሌለውም ጸሎት የለም። በኤርምያስ ከነገረን ቃል ተነሥተን የጸሎትን መልስ በሁለት መንገድ ልንረዳው እንችላለን።

ሀ. የእግዚአብሔር መገኘት

ለ. የምርኮ መመለስ

7.1 የእግዚአብሔር መገኘት (አይቀራው መልስ)

የእግዚአብሔርን ሳይሆን እግዚአብሔርን በፍጹም ልብ መሻት ባለበት ጸሎት ውስጥ አይቀራ መልስ አለ፤ አርሱም የእግዚአብሔር መገኘት ነው። ወደ እግዚአብሔር መድረስ በተቻለበት የጸሎት ትጋት ውስጥ የይቅርታና የምስጋና ጸሎቶቻችን ሁልጊዜ መልስ ያገኛሉ። አይቀራ መልስ ማለቱ አንድ ቀን የሚመለስ ማለቱ ሳይሆን ወዲያው መመለሳቸውን ማረጋገጫ ነው።

የይቅርታ ጸሎት የእግዚአብሔርን በምሕረት መገኘት ይመለከታል። አስቀድመን እንዳየነው ምሕረት መቀበል ከሁሉ የሚቀድም አምላካዊ መልስ ነው። ጎዶሎን ረስቶ ማመስገን ይቻል ይሆናል እንጂ በደልን ረስቶ ማመስገን ግን አይቻልም። ሰው ከበደል የሚርቅ ባይሆንም ለእግዚአብሔር መገዛት እስኪሳኝ የምንገዛለት ኃጢአት በሕይወታችን እስካለ ድረስ ወደ እግዚአብሔር ክብር በጸሎቶችን መድረስ እንችልም። በትንቢተ ዘካርያስ ምዕራፍ አንድ ቁጥር አሥራ ስድስት ላይ፡-

“...ወደ ኢየሩሳሌም በምሕረት ተመልሻለሁ”

ያለው ጌታ በምዕራፍ ሁለት ቁጥር አምስት ላይ ደግሞ፡-

“... እኔ በዙሪያዎ የእሳት ቅጥር እሆንላታለሁ በውስጥዎም ክብርን እሆናለሁ ደላፊ እግዚአብሔር”

ተብሎ ተነግሮአል። ከ70 ዓመት የኃጢአት ቅጣት በኋላ ጌታ ወደ ኢየሩሳሌም በምሕረት ተመለሰ፤ ምሕረቱንም ተከትሎ ጌታ ራሱ በዙሪያዎ የእሳት አጥር በመሃሏም ክብርን ሆኖ ተገለጠ። ምሕረቱ ባልፈለሰበት ሥፍራ ክብሩ አይገባም። የሚያከብረው ክብሩ በከፍተኛ ላይ እንዲቆም ምሕረቱ ሊሸፍንህ ግድ ነው።

“እኔ ገን በጽድቅ ፊትህን ስያለሁ ክብርህን ላይ እጠግባለሁ”

(መዝ. 16÷15)

ከምሕረቱ የተነሣ በጽድቁ መታሰብ ወደሚያጠግብ ክብሩ ያደርሳል። ከጽድቅ የራቀ ትውልድ ከአምላክ ምሕረት ርቋል፤ ምሕረቱ የሌለው ደግሞ ክብሩ የሌለው ባይ ነው።

“ምሕረትና እውነት ተገናኝ ጽድቅና ሰላም ተሰማሙ”

(መዝ. 84÷10)

ኃጢአትን በፊቱ በመግለጥ እውነተኛ መሆን በጽድቅ መገባዘንን በሰላም መሞላትን ይሰጠናል። ጸሎትን ከልማድ ለማውጣት የመጀመሪያው ርምጃ በልማድ እየኖሩ የድፍረት ኃጢአትን

ከመለማመድ መውጣት ነው። ለዘላለም የሆነ ምሕረቱ ፈጥኖ እንዲያገኝህ በይቅርታ መንፈስ ለመገለጥ ፍጡን ከሳሽንም ቅደም።

ሌላው ፈጣንና አይቀሬ መልስ ያለው በምስጋና ጸሎታችን ውስጥ ነው። የምስጋና ጸሎት ጭንቀታችንንና አስጨናቂያችንን ትተን ረስተን ምሕረቱን በቂ ምክንያት አድርጎ በውስጣችን የፈለሰውን ክብር ማክበርና ከፍ ከፍ ማድረግ ማለት ነው። ካንተ ጭንቀትና አስጨናቂ ይልቅ በዙሪያህ ቅጥር በመሃልህ ክብር የሆነው ጌታ እጅግ ታላቅ ነው። ይህ ለምስጋናህ ካልበቃህ ምንስ ቢደረግልህ ምን ትርጉም አለው? ጸሎት ማለት ጉድለትን እያሰቡ በፊቱ ማልቀስ እንደሆነ የነገረህን ጠላት ጉድለትህን በክብሩ ሞልተህ በማመስገን አሳፍኜው። ሃና በእግዚአብሔር ፊት ያለቀሰችው ልጅ ስላለመውለዷ ሳይሆን ባለመውለዷ ስለመሰደቧ ነበር፤ ሣራም ያዘነችው ባለመውለዷ ሳይሆን በአጋር ስለመገፋቷ ነበር። (ዘፍ. 16÷4-5፤ 1ሳመ. 1÷9-11) ጉድለትህን በክብሩ ሞልተህ ስታመስግን በምስጋናህ ላይ የሚነሣ ጠላት ቢኖር ወንድሜ እመነኝ ያኔ የእሳቱን ቅጥር ኃይል ታያለህ፤ ሁሉን አመድ አድርጎ ብቻህ በክብሩ ውስጥ ሲያቆምህ ታያለህ። እርሱ የክብሩን ምስጋና ለማንም አይሰጥምና።

ክብሩን እያየህ በምስጋና መሞላት እእምሮን የሚያልፍ ሰላም ባለቤት ያደርግሃል። በክብሩ ውስጥ ሆነህ ስታመስግን ልመናና ምልጃህን እንኳ በምስጋና ስታቀርብ ታላቁን ሰላም መልበስህ ርግሃ ነው።

“በነገር ሁሉ በጸሎትና በምልጃ ከምስጋና ጋር በእግዚአብሔር ዘንድ ልመናችሁን አስታውቁ እንጂ በአንዳች አትጨነቁ። አእምሮንም ሁሉ የሚያልፍ የእግዚአብሔር ሰላም ልባችሁንና አላባችሁን በክርስቶስ ኢየሱስ ይጠብቃል” (ፊልጵ. 4÷6-7)

ወዳጅ መጽሐፍ፡ እንደሚል ማለት ካለብህ አመስጋኝ ሁን።

“በሁሉ አመስግኑ” (1ተሰ. 5÷17)

ሁሉ ወደ መልካም የሚቀየርበትን የምስጋና ኃይል ተለማመድ፤ አሁንም አድርገው።

7.2 ምርኮአችሁን አመልሳለሁ (እንደ ፈቃዱ የሆነው መልስ)

እግዚአብሔር ምርኮ የማይጎድልበት ኃይል ነው። አንተ በይቅርታና በምስጋና ጸሎቶችህ ለአምላክ በመገኘትህ ታላቁን ምርኮ ሰብስባለህ። ለእግዚአብሔር መገኘት ለእግዚአብሔር መማረክ ማለት ነው። ምሕረቱንና ክብሩን መሞላትህ በሰላሙ ውስጥ መገኘትን ያመጣልህ ሲሆን ይህ ላንተ ዋነኛ ምርኮህ ነው። አሁን እንደ ፈቃዱ የምትሰበስበው ምርኮህ ተጨማሪ በመሆኑ እንደ ፈቃዱ በማሳለብህ የምትሞላው ነው። ይህ ምርኮ የልመናህና የምልጃህ መልስ ሲሆን በሦስት መንገድ ሊመለስልህ ይችላል።

7.2.1 ፈጣን መልስ፦

“...የጌታዬ የአብርሃም አምላክ እግዚአብሔር ሆይ እስምንሃለሁ መንገዱን ዛሬ በፊት አቅናልኝ... አንተ ጠጣ ገመሱችህን ደግሞ አጠጣለሁ የምትሰኝ ቅንጾ አርሰሞ ሰባሪያህ ሰይሰሐቅ ያዘጋጀሃት ትሁን በዚህም ሰጌታዬ ምሕረትን እንዳደረግህ አውቃለሁ። ይህን መናገሩን ሳይፈጽም እነሆ ሚልካ የወሰደችው የባቱኤል ልጅ ርብቃ እንስራዋን በጫንቃዋ ተሸክማ ወጣች...” (ዘፍ. 24÷12-27)

ከላይ ያየነው ቃል የአብርሃም ሎሌ ለይስሐቅ ሚስት እንዲያመጣ ተልኮ እውነተኛዋን የይስሐቅ ሚስት ለማግኘት ያቀረበውን የልመና ጸሎት ነበር። አጋር ከሣራ ያልተማረችውን የአምነት ጸሎት ይህ ሰው ከአብርሃም ተምሮ ነበር። ከዚህ ሰው ብዙ ልንማር ይገባል።

- አብርሃም ጸሎት አድርጎ ልኮኛል ብሎ ያገኘውን ለመውሰድ አልተዘናጋም ይልቁንም የአብርሃምን ታላቅነትና ቅድስና ስለሚያውቅ በአብርሃም ስም አምላኩን ማለደ።
- ብዙ የወርቅ እጅ መንሻ በእጁ ይዟል ልቡን ግን በዚያ ላይ አልጣለም። ከቀይ ዕንቁ እጅግ የተወደደ ዋጋ ያላት ልባም ሴት ከእግዚአብሔር ብቻ እንደምትገኝ ርግጠኛ ነበርና። (ምላ. 19÷14፤ 31÷10፤ 30)
- ምንም ዓይነት መስፈርት አውጥቶ አልጠየቀም ቁንጅና ብሎ የጠራው ርህራሄንና መታዘዝን ብቻ ነበር

- በእምነት የጸለየው ጸሎት ወዲያው ሲመለስ ፈጣን ርምጃ ወሰደ ያለ ጥርጥር ለእግዚአብሔር ያቀረበውን ምልክት ለርስዎም አቀረበ
- አምላክ በድርጊት ያረጋገጠለትን ምልክት ለልቡ እስኪያረጋግጥለት ድረስ በትኩረትና በዝምታ ተመለከታት
- አብርሃም ወደ ዘመዶቹ ልኮት ነበርና ማንነቷን ቤተሰቧን ጠየቀ ተረዳ። አብርሃም ወደ ላከበት ተወላጆች መድረሱን ሲያውቅ የመራው እግዚአብሔርን በስግደትና በምስጋና አከበረ ቀጥሎም የወርቅና የልብስ ስጦታ ለርብቃና ለቤተሰቦቿ አቀረበ።
- እህል ውኃ ሳይቀምስ የአምላክን ቸርነትና መሪነት ለቤተሰቧ ተናግሮ ፈቃዳቸውን ካገኘ በኋላ ለአምላኩ ሰግዶ እህል ቀመሰ አንድ ቀን ብቻ አድሮ አታዘግዶኝ በማለት ርብቃን ይዞ ወደ አብርሃም ተመለሰ

ይስሃቅ እንዳይት የወደዳትና ከእናቱ ከሣራ ሞት የተጽናናባት ርብቃ እንዴት ባለ ፍጥነት ለዚህ ሰው የተመለሰች የጸሎት መልስ ናት? ይህ ሎሌ ለጌታው ልጅ የጸለየውን ጸሎት እኛ ለራሳችን አንጸልይም።

እንደ እግዚአብሔር የተጸለየና በትክክለኛው ጊዜ የተጸለየ ጸሎት ፈጣን መልስ ያስጣል። እንደ ፈቃዱ ነው ስንል በዚያ ነገር መፈጸም (በዚያ መልስ) እግዚአብሔር ይከብራል ጊዜውም አሁን ነው ማለታችን ነው። እግዚአብሔርም በከበረበት ነገር እንተም ትክብራለህ፤ ያ መልስ ለሰላምህ ለደስታህና ለእረፍትህ ይሆናል።

አምላክ ባልከበረበት ነገር ክብር የለህም። ለጊዜው ጥቅም ያለው አስደሳች ሊመስልህ ይችላል ነገር ግን ዘመንህን ሙሉ ትጎዳበታለህ። ለፍላጎቱ አትተወኝ በለው። በከፍታው ጊዜ ከአፍህ ብቻ ሳይሆን ከልብህ ቀድሞ መመለስ ያውቅበታል።

ታማኝነቱ ብዙ የሆነ ጌታ ስለተለመነ ደስ የሚለው ስላልተለመነ የሚከፋው እንዳይመስልህ፤ በፊቱ ታምነህ ካለህ ባትለምን እንኳ ከበዛ ታማኝነቱ የተነሣ በጊዜው የማትቀበለው ነገር የለም። ለርሱ ርኮ ከሆንክ የምርኮ ጊዜ አያልፍህም። (ሲ.ኤር. 3÷23)

7.2.2. የሚዘገይ መልስ

"God's delays are not God's denials"

የአምላክ መዘግየት የአምላክ መርሳት አይደለም የሚል ትርጉም ያለው አባባል ሲሆን ለብዙዎች የእግዚአብሔር ረሳኝ ለቅሶ መልስ ነው ማንንም አይረሳምና። መጽሐፍ ቅዱስ፦

"ቢዘገይም በእርገጥ ይመጣልና ታገሰው እርሱ እይዘገይም"

(ዕንባ. 2÷3)

ማለቱ እኛ ፈጥንን እንጂ እግዚአብሔር ዘግይቶ እንደማያውቅ ያሳያል። ዘግይቶ የሚመለስ ልመናም ሆነ ምልጃ እንደ ፈቃዱም ቢሆን ጊዜው ባለመሆኑና ምናልባትም ለመቀበል ዝግጅቱ የሌለን በመሆኑ ጊዜው እስኪደርስ ሊዘገይ ይችላል።

➤ ጊዜ - በሞት ጥላ መካከል የነበረውን የሰውን ልጅ ለማዳን ጌታ ጊዜን ጠብቋል እርሱ ጊዜን የሚወስን እንጂ በጊዜ የማይወስን ቢሆንም በጊዜ መካከል የሰውን ልጅ ጥያቄ ይመልሳል (ዘፍ.15÷1-5÷21÷1-7) ይህ ጊዜ እኛ የምንሠራበት፤ የተሠራን ከሆንን ደግሞ መሠራታችን የሚፈተንበት ሊሆን ይችላል።

➤ ድካም - መንፈሳዊ ዝለት የጸሎትን መልስ ያዘገያል። የ40 ቀን መንገድ በበደል ምክንያት 40 ዓመት እንዳንከራተታቸው የአስራኤል ልጆች ማለት ነው። ጥርጣሬ ንጽግና ማጣትና ለይቅርታ የተከፈተ ልብ አለመኖር መልስን ያዘገያል። እግዚአብሔር ይሰማኝ ይሆን? ያደርግልኝ ይሆን? ብሎ ከመጠበቅ አለመጠበቅ ይሻላል። አንዳች ነገር አይገኝምና። (ያዕ. 1÷9) እኔ ንፁህ ነኝ ብሎ ባይለመንም በተገለጠ ኃጢአት እየኖሩ መልስ ከላይ መጠበቅ በማይዘበትበት ላይ መዘባበት ነው። አስቀድመን ያየናቸውን የይቅርታና የምስጋና ጸሎቶችን መልስ የሚቀድም ምርኮ የለም። ነጹሕ ልብ ማጣትም ልብን ለሚያይ መንፈስንም ለሚመዝን አምላክ ስፍራ ማጣት ነው። መጀመሪያ ንፁሐኑን ልብ ለምን ይቅርታንም ለሁሉ አድርግ አሁን መስኮቱ ይከፈታል። የንጉሥ ሳያል ጸሎት ያልተመለሰው መታዘዝንና ምሕረትን ባለማወቁ ነበር። (1ኛሙ. 28÷5-6) ከድካም ፈጥነህ ውጣና መልስህን ተቀበል።

➤ ትጋትና ትዕግስት - የጠላትን ውሸት ሳትሰማ በትዕግስት ብቻ ሳይሆን በትጋት ውስጥ ሆነህ ከጠበቅህ መልስህ ይመጣል።

እግዚአብሔር ማንንም በክፉ ስለማይፈትን የልመናህ፤ የመፈለግህና የማንኳኳትህ ጉልበት እንዲላካበት ብቻ መልስህ ሊዘገይ ይችላል። (ማቴ. 7÷7-8) መዝጊያን አንዴ የሚመታና በትዕግስት የሚያንኳኳ እኩል ላይከፈትላቸው ይችላል “ለሚያንኳኳ” ማለቱ ትዕግስትንና ትጋትን ያሳያል። ደግሞ “ሳታቋርጡ ጸልዩ” (1ተሰ. 5÷17) ተብሏል። ከዚህ ካለፈ ግን ምርኮን እንድትናጠቅ ልትተው ስለምትችል ትጋትህን እየጨመርክ መሄድ ነው። የዳንኤል የተላከ መልስን ስይጣን በማዘግየቱ ትጋቱን ሳያቋርጥ ጸመ። ጸሎቱንና ስግደቱን በማብዛቱ መልሱን ተቀብሏል። (ዳን. 10÷2-13) የኤልያስና የኤልሳዕ ትጋትም ጥሩ ምሳሌ ነው። (1ነገ. 17÷20-22÷18÷42-44÷2ነገ. 4÷32-35)

7.2.3. የማይመለስ ልመናና ምልጃ

“ያስጨነቅኸኝ መስካም ሆነልኝ”

(መዝ. 118÷71)

ጸሎት ሁሉ መልስ አለው ካልነ እግዚአብሔር አለመመለሱም መልስ ነው። ያልመለሰልህ፡-

➤ ፈቃዱ አይደለም

➤ አይጠቅምህም

➤ አይገባህም ማለቱ ነውና ይህም ሁሉ መልስ ነው።

“ፈቃድህ በሰማይ እንደሆነች እንዲሁም በምድር ትሁን” (ማቴ. 6÷10)

በሉ ያለን ጌታ ክርስቶስ በጌቱሴማኒ የአባቱን ፈቃድ በማስቀደም፡-

“እባቴ ቢቻልክ ይህች ጽዋ ከእኔ ትሰፍ ነገር ግን እንተ እንደምትወድ ይሁን እንጂ እኔ እንደምወድ አይሁን” (ማቴ. 26÷39)

እያለ ሲጸልይ ተመልክተነዋል፡፡ የአባቱንም ፈቃድ አድርጎ ሁሉን በሞቱ ዋጅቶ ሄዷል፡፡ አንተ አድነኝ ትላለህ ነገር ግን በሥጋህ ሞት በነፍስህ ሊመጣብህ ካለው ሞት ሊያድንህ ቢወድስ? ብዙዎች በሥጋም በነፍስም ሊሞቱ በሚያድሩበትና በሚውሉበት ዓለም ላይ ስሙን በመኖራትህ ያገኘኸው ጸጋ ነውና ይመስገን፡፡ ለክብሩ የሆነውን ቅዱስ ፈቃዱን ያስቀድማልና ካልሆነልኝ ብለህ አትታገል፡፡ ከፈቃዱ ጋር ተስማማ አስጨንቆም ቢሆን ያሳርፋልና፡፡ አብርሃም ስለ እስማኤል የጸለየው ጸሎት የእግዚአብሔር ፈቃድ ባለመሆኑ አልተመለሰም፡፡ የተሰፋው ዘር ይሰሃቅ እንዲሆን ጌታ ያውቅ ነበርና፡፡ (ዘፍ. 17÷18-21)

“ሰእናንተ የማስባትን ስላብ እኔ አወቃዜ” (ሕር. 29÷11)

ይልሃልና የተከለከለውን ተወው፤ የከለከለህ ስለማይጠቅምህ ከሆነ የተሻለ አለውና አትጣላ፤ ይወድሃል፡፡ የሚወጋ የሰይጣን መልዕክተኛ የተሰጠው ቅዱስ ጳውሎስ ከእርሱ እንዲለይ ሦስት ጊዜ ቢለምንም መውጊያውን አልነቀለለትም፡፡ እርሱ ታመመ እንጂ መወጋቱ ነበር የሚጠቅመው ምክንያቱም ጸጋን የሚያበዛለት አክሊል

የሚጨምርለት ጭንቅ ነበርና፡፡ (2ቆሮ. 12÷1-10) እንዲሁም መልሱ ስለማይገባህ አይመለስልህም አለበለዚያም አንተ ለመልሱ አትገባምና ላንተ አይሆንም ማለት ነው፡፡ የያዕቆብና የዮሐንስ እናት ማርያም እንደኛው ልጇ በክርስቶ ቀኝ ሌላውም በግራው እንዲቀመጡላት የለመነችው ልመና-

“የምትሰምኑትን ስታወቁም” (ማቴ. 20÷22)

የሚል መልስ ነበር ያመጣላት፡፡ የሰው ሁሉ ጥያቄ ቢመለስ ብዙዎች ያልቁ ነበር፡፡ ለልጆቿ ሹመት መስሏት ሞት ነበር የለመነችው፡፡ በጌልቦአ ተራራ ላይ ከነልጆቹ የወደቀው ንጉሥ ሳዖል የጸሎት መልስ ያልተገባው ሰው ነበረ፡፡ (1ሳሙ. 31÷1-6) ቅዱስ ዳዊት ልጁ እንዳይሞት የጸመው ጸምና ያፈሰሰው ዕንባ አልተመለሰም፡፡ (2ሳሙ. 12÷15-23)

“ትመላኛችሁ ሰእናንተም አይሆንም ትገደላላችሁ በብርቱም ትፈስጋላችሁ ÷ ስታገኙም እትችሉም ትጣላላችሁ ትዋጉማላችሁ ነገር ግን እትሰምኑምና ሰእናንተ አይሆንም ትሰምናላችሁ በምችቶችህም ትከፍሉ ዘንድ በክፉ ትሰምናላችሁና እትቀበሉም”

(ያዕ. 4÷2-3)

ብትጨነቅም እንኳ የጸሎትህ ዓላማ ከእርሱ የሆነውን ዓላማ ለማስቀየር መሆን የለበትም፤ ባሪያው “ያስጨነቅኸኝ መልካም ሆነልኝ” እንዳለ ሁሉ ጭንቀትህ መልካምነቱን ያበዛልህ ዕረፍትህንም ያፈጥንልህ ዘንድ ብቻ ጸልይ፤ እርሱ እንደ ሰው የሚጸጸት አሳቡንም የሚቀያይር አይደለምና፡፡

“ጌታ ሰዘላሰም አይጥልምና ቢያሳዘንም እንደ ምሕረቱ ብዛት ይራራልና የሰውን ልጆች ከልቡ እያሰጠነቅም እያሳዘንምም” (ሰ.ሕ. 3÷31-33)

7.3 የጸሎት መልስን በተመለከተ ልብ ልትላቸው የሚገቡ ነጥቦች፡-

1. እንደ አንተ እንዲያይ ግድ አትበለው፡-

“ሰው እንዲያይ እግዚአብሔር አይደምና” (1ኛው. 16÷7) የመጀመሪያው ምርኮ በከፈተኩል ልብህ ፈስሷል፤ ዘወትር በምትካፈለው በዚህ ምርኮ ካላረፍክ ምንም ዓይነት ነገር ሊያጠግብህና ሊያሳርፍህ አይችልም፡፡ ስለዚህ ጊዜ፣ ቦታ፣ ዓይነትና መጠን ወስነህ መለመን እኔ ከአምላክ ይልቅ የሚሻለኝን አውቃለሁ የማለት ያህል በመሆኑ አብዝተህ ተጠንቀቅ፡፡ መቼ? በምን? በማን? የትና? እንዴት? እንደሚባርክህ በመስፈርት አትጠይቀው፡፡ በኤልያባዊ ውበት ተሳስተህ አንዳች የማይጠቅምህን እንዳትለምን ተጠንቀቅ፡፡ የልጅነትህን ልመና እንደ ዘርፍሽ በሽምግልና በመልስልህ እንኳ ለብዙዎች ዕረፍት ይበዛል ደስታም ይሆናል፡፡ (ሉቃ.1÷5-17) ስለዚህ ልመናህ እንደ ጠቢቡ ሰው ይሁን፡-

“... የሚያስፈልገኝን እንጀራ ስጠኝ” (ምላ.30÷8)

2. በመልስህ አትገዳደር፡-

“... እንዲህ ከሆነ ይህ ሰእኔ ምኔ ነው? አለኝ” (ዘፎ. 25÷22) አልቅሰህና ደጅ ጠንተህ በተቀበልከው መልስ አለመርካትና እንደ አንተ ፍላጎት እንዳልሆነ ስለተሰማህ መገዳደር ፈጽሞ አላዋቂነትና ችኩልነት ነው፡፡ እንደ ፈቃድህ ይሁን ብለህ በለመንከው ልመና ስጦታው ከሰጭው በጎ ፈቃድ በመሆኑ በምስጋና ብትቀበል ፍጻሜው ለደስታህና ለሰላምህ ይሆናል፡፡ በይስሐቅ ልመና ልጆችን የህሰቸው ርብቃ በሆዷ በመገፋፋታቸው ይህ ምን ያደርግልኛል ስትል እንደሰማሃት አንተ አትናገር፤ ምክንያቱም የማይረባ የማይጠቅ አንዳች ገር መልስ ሆኖ አይመጣምና፡፡ ለሚወዱትና ፈቃዱን ለሚያደርጉት መገፋትም ለመልካም የሆነ መልስ ነውና፡፡

“...ነገር ሆኖ በበጎ እንዲደረግ እናወቃለን”

(ፎጫ 8÷28)

የሚለው ቃል ይህን እውነት እውነት ያደርገዋል፡፡ ባለመመለሱ እንኳ ታማኝ የሆነው አባትህ በመልሱም ጸድቅ ነው በሥራው ሁሉ ትክክል ነውና ስሙን ከፍ፣ ከፍ አድርግ ያኔ ለከፈታህ ይሆናል፡፡

3. ለሁሉ የተመለሰውን መልሴ በለው፡-

“የእናንተ ግን ዓይኖቻችሁ ስለሚያዩ ቆይታችሁም ስለሚሰሙ ብዙዓን

ናችሁ...” (ማቴ. 13÷16-17)

ለዘመናት የብዙ ዓይኖች ረዓብ የብዙ ጆሮዎችም ናፍቆት በጊዜው ግን ላልፈለጉት የተገለጠው አሁን ደግሞ ላንተ የመጨረሻው መልስ

አንድ ነው - ኢየሱስ ክርስቶስ። የዘላለም ሕይወት ዋስትና የሆነው ይህን ወዳጅ የነፍሴ ናፍቆት በለው፤ እርሱ ለፍጥረት ሁሉ የተመለሰው እውነተኛው መልስ ነው። የቅዱሳን አባቶችና የንፁሐን ነቢያት ሁሉ ረዓብ የዚህ ጌታ መገለጥ ነበረ። እርሱ በሞት ላይ ያስደፈረን በሲኦል ላይም ያዘመረን በዘንዶውም ላይ ያረማመደን ብርታታችን ነው።

“በእኔ ሕይወት ክርስቶስ፥ ሞትም ጥቅም ነውና”

(ፊልጵ. 1÷21)

ሽንፈትና ውርደት የተባለውን ሞት ጥቅም ያልነው ሁሉ በእርሱና ለእርሱ ከእርሱም በሆነው ጌታ በክርስቶስ ነው። ይህን አባት መልሴ ብለህ መጥራት ከደፈርክ በዚህ መልስ ውስጥ የማይመለስ አንዳች ነገር የለም።

“ለገዛ ልጁ ያወራረሰት ነገር ገን ስለሆነችን ሕሳፎ የሰጠው ያው ከእርሱ ጋር ደግሞ ሁሉን ነገር እንዲያው እንዲት ሕይወጠንም?” (ሮሜ 8÷32)

አንድ ልጁን ለሞት አሳልፎ የሰጠለህ የዘላለም አባት ከልጁ የሚበልጥ አንዳች ነገር ስለሌለው ከእርሱ (ከልጁ ሕይወት) ጋር ማንኛውንም ነገር ሊሰጥህ ቃል ገብቶልሃል ያልተሰጠህም አንዳች ነገርም የለም።

“በእኔ ብትኖሩ ቃሎቴም በእናንተ ቢኖሩ የምትመዱትን ሁሉ ለምኑ ይሆንላችሁማል” (ዮሐ.15÷7)

ማጠቃለያ:-

ከምርኮህ ሁሉ የሚበልጠው ምርኮ እርሱም የእግዚአብሔር መገኘት የዘወትር መልስህ ነው። ለእርሱ በመገኘትህ የእርሱ መገኘት በምሕረት የሚሸፍንህና በክብር የሚመላህ በመሆኑ ዋነኛ ለሆነው ለዚህ መልስህ ትጋ። እንደ ፈቃዱ ስለሆነው መልስህ ለአንተ ጥቅም ብቻ ሳይሆን ይልቁንም ለክብሩ ስለሚሰራ ታማኝነቱን በመታመን ጠብቅ። አለመመለሱ እንኳ ስለሚወድህ የመለሰው መልስ በመሆኑ አመስግን።

ምዕራፍ አምስት

**ተአምራት የማይሠራበት ጊዜ ባይኖርም ጸሎት ላይ ግን
ፍጹም ኃይል ይገለጣልና ፍጹም ተአምራት ታያሉ።**

ምዕራፍ አምስት

8. የጸሎት ኃይል

“ወደ እኔ ጩኸ እኔም እመልስልሃለሁ፤
አንተም የማታውቀውን ታላቅና ኃይለኛ
ነገር አሳይሃለሁ” (ኤር.33÷3)

አምልኮ መልክ (ማስመስል) ሲሆን ልማድ ብቻ ይሆንና ኃይል አልባ ይሆናል። አምልኮ በመንፈስ የሆነ እውነተኛ ጩኸት ሲሆን ግን ዘወትር እሳት ይነድዳል። በምድር እንግዳ የሆኑ የእግዚአብሔር ልጆች ወደ ሰማይ አባታቸው ልባቸውን ከእጃቸው ጋር ሲያነሡ ምድር ትበራለች የክፉት ኃይላትም ይንቀጠቀጣሉ።

በብዙዎች ፊት እግዚአብሔር የሚከብርበት ቅዱስ ኑሮአችን በፊቱ ተገልጦን በምስጋና የማክብራችን መገለጫና ኃይል የሚገለጥበት የአምልኮ ሕይወታችን ክፍል መሆኑን አስቀድመን አይተናል። በአምልኮ የሚገለጠው የአምላካችን ክንድ በእኛና በነገራችን ላይ ከፍ ማለቱ የጸሎት ኃይል ተብሎ ሊተረጎም ይችላል። ይህ ታላቅ ኃይል እንዲገለጥ ጌታ እግዚአብሔር ኤርምያስን “ወደ እኔ ጩኸ” ሲለው እናያለን።

- “ወደ እኔ” የሚለው ቃል ሌላ አማራጭ በማሰብ በተከፈለ ልብ ሳይሆን በፍጹም እምነት ጌታ ካንተ ጋር በረድኤት

በዙሪያህ እንዳለ በማመን በቀጥታ ወደ እርሱ መቅረብን ያሳያል።

- “ጤኽ” የሚለው ቃል ደግሞ ታላቅ ኃይል መልበስንና በመጥራትህ ውስጥ የማያቋርጥ ትጋትንና ከውጫዊው ድምጽ ይልቅ ውስጣዊውን የእምነት ጥሪ ያሳያል።

በመሃለችን ያለው የጌታ ክር የውስጣችን ኃይል ሲሆን ይህ ክብር በዙሪያችን ሲገለጥ ደግሞ የእሳት ቅጥር በመሆን በዙሪያችን የሚቆሙትን የክፋት ኃይላት የሚበላ እሳት ሆኖ ይገለጣል። እንደ መንፈሳዊ ሰው ሦስት ጠላቶች አሉብህ፤ አንዱ በውስጥህ ሁለቱም በዙሪያህ ይኖራሉ በጸሎትም ኃይል ድል ይነሣሉ።

ሀ. ክፉ ምኞት (ውስጣዊ)

ለ. ክፉው ዓለም(ውጫዊ)

ሐ. ሰይጣን (ውጫዊ)

8.1 ክፉውን ምኞትህን ድል ንሣ

ሰው ሲባል የተከለከለውን አብዝቶ የመፈለግ አባዜ የተጸናውተው ቢሆንም ቅሱ ፈልገህ ብቻ ሳይሆን ለምንህ እንኳ የተከለከለውን ስለ ወደደህ የከለከለህ ወይም ያዘገየብህ በመሆኑ ለጌታ ተወው እንጂ ከአምላክህ ጋር አትጣለበት፤ ብትረሳው እንኳ ቀኑን ጠብቆ የሚፈጸመው ስለማይቀየር ዛሬ እንደተደረገልህ ሆነህ አመስግን።

በጣም በምትወደውና በምትፈልገው ነገር በጣም የምትፈተን በመሆኑ ነገሮች ጣዖት እስኪሆኑብህ አትሳብላቸው። የምኞት ኃጢአት የሚባለውም ራስን በመግዛት ንቀህ ያልተውከው ይልቁንም የተሰጠህለት ክፉ መሻትህ ነው።

“እያንዳንዱ በራሱ ምኞት ሲሳብና ሲታሰል ይፈተናል” (ዞፊ.1÷14)

መመኘት የሰው ጠባይ እንደመሆኑ መጠን መልካም የሆነውን መመኘት ኃጢአት የለበትም። ክርስቲያን ሰው ብቻ ሳይሆን መንፈሳዊ ሰው በመሆኑ ያየውን ሁሉ አይመኝም። የከበረውን ከተዋረደው ለይቶ ይወዳል ይመኛል።

“የሦስትወዳትን ጨታደርክ ሕትቶህም” (ነሳ.5÷17)

ሁሉን ወደ ላይ ለመሳብ ወደ መስቀል ከፍ ከፍ ላለው ጌታ አንዴ ከተሳብክ ከዚህ የሚበልጥ ፍቅር ስለማይኖር የማይረባ ነገር አይሰብህም፤ መዝነህ ማቅለያው ቃሉ በአፍህም በልብህም ቅርብ ነውና። (ሮሜ 10÷8)

ከአሳብ ያለፈና ስሜትህን የተቆጣጠረ ምኞት ወደ ድርጊት የሚመራ ኃይል ይሆናል። ለክፉ ምኞትህ ከተሳብክ ኃጢአት በደጃ አድብታለችና ቶሎ ንቃ ቀድመህ ንገሥባት ከልብህም አዋርዳት። አለበለዚያ ግን ለሞት አሳልፋ ትሰጥሃለች። (ዘፍ.4÷7) በእእምሮ የተጸነሰ ክፉ ምኞት እእምሮን ከተቆጣጠረ በኋላ ስሜትን በመግዛት

ሀዋሳቶችህን ለድርጊት ወደማንቀሳቀስ ከመሸጋገሩ በፊት መፈራረስ ካለበት ልብህን ወደ አባትህ አንሳና ጩኸ ያኔ የቅድስናውን ኃይል ትካፈላለህ የክፉውም ዘር በቅሎ ሳያፈራ ዓለቱ ላይ ትቀጠቅጠዋለህ፡-

“እንቺ ወረዳ የባቢሎን ልጅ ሆይ ሕፃናትሽን በዓለት ላይ የሚፈጠፍጣቸው የተመሰገነ ነው” (መዘ.136÷8-9)

ካንተ ብቻ ሳይሆን ከሌሎችም የሚነሳብህን ክፉ ምኞት ለማሸነፍ የምትችለው በጸሎት ኃይል ነው። የሴፍ ያመለጠውን የጲጥፋራን ሚስት ፈተና ዳዊት ወድቆበታል። ልዩነቱ የሴፍ በእግዚአብሔር ፊት ዳዊት ደግሞ ሰገነት ላይ ቆሞ ገኘቱ ነው። (ዘፍ.39÷9፤ 2ሳመ.11÷2) ሳምሶን ሶሬቅ ሽለቆ ውስጥ ባለቸው በደለላ ክንድ ላይ ሳለ በጠላት እጅ ላይ ወደቀ። ነገር ግን ጠላት ሰገነት ላይ አቁመው ሲዘባበትበት ልቡን ወደ እግዚአብሔር በማንሳቱ በሕይወቱ ካጠፋቸው ይልቅ በሞቱ ያጠፋቸው እስኪበዙ ተበቀላቸው። (መሳ. 16÷28-30) በአጠቃላይ ክፉ ምኞትን ድል መንግሥት በራስ ላይ የሆነ ታላቅ ድል ሲሆን በሌሎቹ ጠላቶችህም ላይ አሸናፊ የምትሆነው የዚህ ድል ባለቤት ከሆነህ ብቻ ነው። በሕግ ምክንያት በሥጋህ ከሚሰለጥን የኃጢአት ኃይል ነጻ የምትወጣበትን የጸጋ ኃይል ትላበስ ዘንድ ወደ ጸጋው ዙፋን በእምነት ቅረብ፡-

“ምሕረትን እንድንቀበል በሚያስፈልገንም ጊዜ የሚረዳንን ጸጋ እንድናገኝ ወደ ጸጋው ዙፋን በእምነት እንቅረብ” (ዕብ. 4÷16)

“እኔ ምንኛ ገስቋላ ሰው ነኝ ስዚህ ሞት ከተሰጠ ሰውነት ማን ያደነኛል?” (ሮሜ 7÷24)

የማይወደውን ያደርግ ዘንድ ስለሚያዘው በሥጋው ስላለ የኃጢአት ሕግ ሐዋርያው በጭንቀት የተናገረው ቃል ነው። ይህ የሁላችን ጭንቀት ነው። የእግዚአብሔር መሆን፤ መንፈሳዊ ሰው መሆን፤ ንፁህና ቅዱስ መሆን ስንመኝ ውለን እንኳ አድረን ገና ጦርነት ላይ ነን እንጂ በሥጋ ላይ ድል የተቀዳጁ ጥቂቶች ብቻ ናቸው። ሥጋ በብዙ ዓመጸኛ ብልቶች የተሞላ ደካማ ዓለም እንደመሆኑ የገዢነት ኃይል ደካሞ በመንፈስ ፈቃድ መመራት አለበት። (ነላ.5÷16-17) በሚሞት ሥጋችን ላይ ጽድቅ ይነግሥ ዘንድ (ሮሜ 6÷12) የሥጋን ሥራ በመንፈስ መግደል ግድ ይላል። (ሮሜ 8÷13) ጸሎት በልዑል ኃይል ውስጥ መገኘት በመሆኑ ከጸሎት በኋላ የማይበረታ የለም፤ የትኛውም ተራራ በመንፈስ ስትሆን ይደለደላል።

“በመንፈሴ እንጂ በኃይሉ በብርታት አይደለም ይላል የወራዊት ጌታ እግዚአብሔር። ታላቅ ተራራ ሆይ ስንተ ምንድር ነህ? በዘረባዘብ ፊት ደልዳላ ሚዳ ትሆናለህ” (ዘካ.4÷6-7)

“ሲበሉና ሲጠቡ ተቀመጡ ሲዘፍኑም ተነሡ” (ዘጸ.32÷6) ተብሎ እንደተጻፈ ከመብልና መጠጥ በኋላ መዝናናት ወይም መተኛት ለሚናፍቅ ሥጋ መጸለይ ራሱ የመጀመሪያውና ትልቁ ፈተና ነው። ሥጋህን በመጎሰም ለጸሎት ማዘጋጀት ለእግዚአብሔር የመገዛት ኃይል መልበስ ነው። የሥጋህን ደካማ ግብዣ አትቀበል።

“ሥጋዬን አየጎሰምሁ አስገዛዋለሁ” (1ቆሮ.9÷22)

ከዚህም በተጨማሪ በሥጋህ የመሸጉ እንደ አለማመን (ጥርጣሬ)፣ ፍቅርና ትዕግስት ማጣት የመሳሰሉ ድካሞች በጸሎት ኃይል ይፈጠራሉ። በሕግ ምክንያት በሥጋህ ከሚሰለጥን የኃጢአት ኃይል ነጻ የምትወጣበትን ጸጋ ለመቀበል በጸሎት ወደ ጸጋው ዙፋን መቅረብህ በራስህ ላይ አሸናፊ ያደርግሃል።

8.2 ክፉውን ዓለም ድል ንሣ

“ዓለምን ወደ በዓለም ያሉትን ስትወደዱ፤ በዓለም ያለው አርሱም የሥጋ ምኞትና የዓይን አምርት ስለ ገንዘብም መመካት ከዓለም ስለ ሆነ እንጂ ከሕግ ስላልሆነ ማንም ዓለምን ቢወድ የሕግ ፍቅር በእርሱ ውስጥ የለም። ዓለሙም ምኞቱም ያልፋሉ የእግዚአብሔርን ፈቃድ የሚያደርግ ግን ስዘላስም ይኖራል።” (1ዮሐ.2÷15-17)

በመጽሐፍ ቅዱስ ውስጥ ዓለም የሚለው ቃል በክፉ ምኞት የተያዘውን ዓለም ለማሳየት የተጠቀሰ ነው። በአጠቃላይ ዓለም

የሚለው ቃል ዓለማዊነት (ሥጋዊነት) ከሚለው ቃል ጋር ተቀራራቢ ሆኖ እናገኘዋለን።

ቅዱስ ዮሐንስ ከዓለም ናቸው ብሎ የጠቀሳቸው፦

ሀ. የሥጋ ምኞት

ለ. የዓይን አምርት

ሐ. ስለ ገንዘብ መመካት ናቸው።

የጸሎት ኃይል ለምኞታችን ሁሉ ከመሳብ የምንድንበትን አስፈላጊ ጸጋ የምንለብስበት ነው። ምኞት ኃጢአትን ወልዶ ኃጢአትም ለሞት አሳልፎ ሳይሰጥህ ለማምለጥ የሥጋን ክፉ ምኞት ለመስበር ጸልይ አሁን ከምኞትህ በላይ ትሆናለህ። (ያዕ.1÷14-15)

የሥጋ ምኞት የተባሉት ሐዋርያው በገላትያ መልእክቱ ላይ የዘረዘራቸውና በምኞት ተጽንሰው ተወልደውና አድገው ለሞት አሳልፈው የሚሰጡ ኃጢአቶች ናቸው፤ ነገር ግን “በመንፈስ ብትመሩ ከሕግ በታች አይደላችሁም” በማለት መንፈስ ቅዱስ ኑሮአችንንና ጸሎታችንን ሲመራው ከኃጢአት በላይ እንደምንሆን አረጋገጠልን። (ገላ.5÷18-21)

በዓም ያለው ፈተና ዓለማዊነትን ለማምለጥ የሚደረገው ትግል ብቻ ሳይሆን ከኃጢአትዎ ጋር ባለመተባበርህ ዓለም ከምታደርስብህ መከራ ጭምር እንጂ። ሁለት የታላቁ ንሥር ክንፎች ተሰጥቶአት ወደ በረሃ እንድትበርር የተደረገችው ሴት ዘንዶው በቁጣ አላለፋትም ይልቁንም

በወንዝ እንድትወሰድ ሊያደርግ ታላቅ ፈሳሽ ክፍሉ በስተኋላዋ አፈሰሰ ምድር ግን አፍዋን ክፍታ ያን ታላቅ ፈሳሽ ዋጠችው። (ራእ.12÷13-17) እረኛዋ ክርስቶስ የሆነላት ታናሺ መኒጋ ቅድስት ቤተ ክርስቲያን በየዘመኗ ዓለም የምታዘጋጅላትን የመክራ ድግስ በጭንቅ እያለፈች ዛሬ ላይ ደርሳለች። ቤተ ክርስቲያን ራሷ ክርስቶስ ባይሆን የዘንዶውም ጀራት አይወናጭፍባትም ነበር። ይህን በእመቤታችን በቅድስት ድንግል ማርያም ላይ ተመልክተናል። ጌታችንን እንደ ወለደች ዘንዶው ሄሮድስ ውስጥ ገባና ወዲያው ከኢየሩሳሌም ሕፃኑንና እናቱን አሳደደ። (ማቴ.2÷13) ዘንዶው ከዘርዋ የቀሩትን ሊዋጋ የባሕር አሸዋ ላይ የቆመ ሲሆን ዓለቱ (ክርስቶስ) ላይ ለተመሠረተክ ላንተም መክራው አይቀርም፤ ነገር ግን ከዓለቱ የተነሣ ዘንዶው ሣር እንዲሆን የጌታችን ቃል አለሁ፡-

“በዓለም ሳላችሁ መክራ አለባችሁ ነገር ግን አይዘላችሁ እኔ ዓለምን አሸንፌዋለሁ” (ዮሐ.16÷33)

መንፈሳዊ ሚዛን ከሌለህ ዓለም እንደ ከንቱነቷ ሳይሆን ሁሉን ነገር ቀብታና አስማምራ ዘላለማዊ አስመስላ ታቀርባለች፤ ጸሎት የዓይኑ ልቦና መገለጥ እንደመሆኑ መጠን ሰይጣን ለክርስቶስ ሊያሳይ የሞክረውን የዚህን ዓለም ክብርና ባለጠግነት ባሳየህ ጊዜ ወድቀህ አትሰግድለትም፤ ለዓይንህ አምሮትም አትሰጥም ይልቁንም የማያልፈውን የክብር ብድራት አሻግረህ ታይና የዛሬን ፈተና በደስታ ታልፋለህ። (ማቴ.4÷8-10፤ 2ቆሮ.4÷17-18)

ሞት ያለበትን ፍሬ ትበላ ዘንድ ሰይጣን የተከለከለውን የጥበብ ዛፍ ፍሬ፡-

➤ ለመብላት ያማረ

➤ ለዓይን የሚያስጎመጅ

➤ ለጥበብም መልካም እንደሆነ አድርጎ አሳያት

ሄዋንም እንዲሁ አየችለት። ከበላች በኋላ ግን ሁሉን ዐዋቂ አምላክ ሳይሆን ዕራቁቷን መሆኗን ብቻ ነበር ያወቀችው። (ዘፍ.3÷1-8) አየህ ያማረህን የተመኘኸውን ሁሉ የምትከተል ከሆንክ ሞት እየተከተለህ መሆኑን ዕወቅ። የሚበረቀርቅ ሁሉ ወርቅ አይደለም።

እውነተኛው አምላክ እግዚአብሔር ሲሆን ሰው በራሱ ላይ ሾሞ የሚያመልከው ሌላው አምላክ ገንዘብ ነው። (ማቴ.6÷24) ይህ የእግዚአብሔር ልጆች በጸሎት ኃይል ሊያመልጡት የሚገባ ወጥመድ ሲሆን በወርቅና በብር ሳይሆን ለዘላለም ሕይወት በደም መገዛትህን ስታረጋግጥና ትምክህትህን የመስቀሉ ጌታ ላይ ስታኖር ታመልጣለህ። (ገላ.6÷14) ገንዘብ ከተሰጠህ ሥራበት በድሆች ላይ ተሾመሃልና ታማኝ መጋቢ ሁን። በዚያ መመካት ብትጀምር ግን ሞትህን ያሸነፈውን ዓለት ለቀህ ሽምበቆ መደገፍህ ነውና፤ ስብራትህን ታፈጥናለህ። የጸሎት ኃይል ደካሞች ከሚመረከቡት ከዚህ ሽምበቆ ይልቅ ሁሉን በፍቅር ወደ መንግሥቱ የሰበሰበውን ያን የታመነ የማዕዘን ድንጋይ እንድትደገፍ ያስችልሃል።

8.3 ሰይጣንን ድል ገማ

“ኃይልህ ብዙ ሲሆን ጠላቶች ሞሹብህ” (መዝ.65÷3)

ሁልጊዜ የአምላክ ቀዳሚ ዓላማ አንተ ነህ ጠላቶችህን አያውቃቸውም አንተ ነህ ዕውቅና የምትሰጣቸው። የእግዚአብሔር ሥራ ከጠላቶችህ ጋር መዋጋት አይደለም ዓይናቸው እያየ አንተን ከፍ ማድረግ ነውና ጠላትህን አትስማው።

“በጠላቶች ፊት ሰፊት ራሴን በዘይ ቀባህ” (መዝ.22÷5)

እንደውም የአምላክ አሳብ አንተን መቀባት ብቻ ሳይሆን ጠላትህ እያየ መቀባት ነው። ጠላትህ የማይሞተው አንተ መቀባትህንና ክፍ ከፍ ማለትህን እከያይ ድረስ ነው። አጋር ከስደት ተመልሳ ሣራ ስትወልድ ማየት አለባት። (ዘፍ.16÷7-10 ፣ 21÷1-10)

ጸሎት ራስን ከኃይልኛው ከእግዚአብሔር ቦታች በማዋረድ እርሱን በሁለንተናህ ላይ ራስ ማድረግ ማለት ነው። ስለዚህ ይህ ሰዓት አንተም ከርሱ ኃይል የተነሣ ራስ የምትሆንበት ሰዓትህ ነው። እግዚአብሔር ራስህ ስለሆነ አሁን እንደ ንጉሥ ሊዋጋልህ በፊትህ ይወጣል። የርሱ ክብር በሚያልፍበት ሁሉ ካንተ በቀር ማንም ስለሌለ ሁሉ ተሰባሪ ነው። በርግጥ እርሱ በሰበረው ላይም አንተም ሰባሪ ነህ።

“ሰባሪው በፊታቸው ወጥቶአል፤ እነርሱም ሰብረው ወደ በረ እስፈዋል፤ በእነርሱም በኩል ወጥተዋል፤ ንጉሣቸው በፊታቸው እስፎአል እግዚአብሔር በራሳቸው ላይ ነው” (ሚክ.2÷13)

አንተ ራስ ከሆንክ ጠላትህ ጅራት ሆኗል፤ ተሸናፊ ጠላት ስለሆነ ሰይጣንን ለመቃወምና ካንተ ለማራቅ ባለ ሙሉ ሥልጣን ሆነሃል።

“እንግዲህ ለእግዚአብሔር ተገዙ ዲያብሎስን ገን ተቃወሙ ከእናንተም ይሸሻል...” (ዖፊ.4÷7-8)

ሰይጣንን መቃወም በኑሮአችን ዕድል ፈንታ ለእርሱ ከመከልከልና ምክንያት ከማሳጣት ይጀምራል።

“...በቁጣችሁ ላይ ፀሐይ አይገባ ሰዲያብሎስም ፈንታ እትስጡት” (ዖፊ.4÷27)

በኑሮህ የተቃወምከውን ጠላት የመላእክት አለቃ ቅዱስ ሚካኤል እንደተቃወመው በጸሎትህ ውስጥ ልትቃወመው ትችላለህ።

“የመላእክት ስለቃ ሚካኤል ገን ከዲያብሎስ ጋር በተከራከር ጊዜ ስለ መሴ ሥጋ ሲነጋገር፡- ቷታ ይገስጽህ ስለው እንጂ የስድብን ፍርድ ሲናገው እስፈረም” (ደሀዳ 9)

አንተ ለአምልኮ ስትቆም በኢዮብ ታሪክ ላይ እንደተመለከትነው ሰይጣንም ለክስ ይቆማል። (ኢዮ.1÷6) ስለዚህ አንተ በጸሎትህ መጀመሪያ ላይ እንደ መልአኩ “ጌታ ይገሰጽህ” ስትል ትቃወመዋለህ እርሱ በሰማይ ከሚኖር ጌታ ዘንድ ይገሰጻል፤ ካንተም ይርቃል።

“...እግዚአብሔርም ሰይጣንን፡- ሰይጣን ሆይ ÷
እግዚአብሔር ይገስጽህ እየረሳሌምን የመረጠ
እግዚአብሔር ይገስጽህ.. ስለው” (ዘካ.3÷1-2)

የዘወትር ጸሎታችንን ሰይጣንን በመቃወም ነው የሚጀምረው፡-

“በስሕብ ወወልድ ወመነፈስ ቅዱስ ስሃዳ ስምሳክ
በቅድስት ሥላሴ እንዘ ስሕምን ወአትመሐጽን እክህደክ
ሰይጣን...”

ትርጉም፡-

ስንድ ስምሳክ በሆኑ በስብ በወልድ በመነፈስ ቅዱስ ስም
ንጹሕ ልዩ ክቡር ጽረደ በሆኑ በሦስትነት ወይም በሥላሴ
እያመንኩና እየተማጽንኩ ጠላቴ ሰይጣንን እክደሃለሁ።

ሰይጣን የሰዎችን የጸሎት አቅጣጫ ማሳት፤ አሳብ መበተንና ኃጢአትን በማሳሰብ እየከሰሰ ምርኮን ማዘግየት ዋነኛ ዓላማዎቹ መሆናቸውን በመረዳት በስሙ በመቃወም የጸሎትህን እንቅፋት ከመንገድህ አርቅ።

“ስው ስስቀድሞ ኃይሰኛውን ሳያስር ወደ ኃይሰኛው
ቤት ገብቶ እቃውን ሲነጥቀው እንዲት ይችላል?
ከዚያም ወዲያ ቤቱን ይበዘብዛል” (ማቴ.12÷29)

ክብሩን የተገፈፈው ነገር ግን ከነጋይሱ ያለውን ተቃዋሚ በመንፈስ ስትሆን ኃይሉን አጥቶ ከተራራነት ወደ ሜዳነት ይለወጣል ትረግጠውማለህ፡-

“በመንፈሴ እንጂ በኃይልና በብርታት አይደለም...”

(ዘካ.4÷6-7)

በመንፈስ ቅዱስ ጸጋና ኃይል ተመልተህ ከፈታኝህም ከፈተናህም በመብልጥ ማምለጥ ጸሎት የሚያመጣልህ ጉልበት ሲሆን ነገር ግን ሰይጣንን ተቃወም እንጂ ጸሎትህን ጠቅላላ እርሱ በመቃወም ብትሞለው ያጣውን ክብር እንደመስጠት ይቆጠራል፤ ምክንያቱም የምትንበረከከው እግዚአብሔርን ለማክበር እንጂ ክርሱ ጋር ለመታገል አይደለምና። በመታገል አትጥለውም አምላክህን በምስጋና ስታከብር ግን ይወድቃል።

በኢየሱስ ክርስቶስ መስቀል ተጠርቆ ከሕይወት መንገድ የተወገደው ጠላት ዲያብሎስ የጸሎት መስመርህን እንዳይጠልፍ በስሙ ልትቃወሙና ከዙሪያህ ልታስወግደው ይገባሃል።

“በእኛ ላይ የነበረውን የሚቃወሙንንም በትእዛዛት የተጻፈውን የዕዳ ጽሕፈት ደመሰሰው እርሱንም በመስቀል ጠርቆ ከመንገድ ስወዝዳታል” (ቆላ. 2÷14)

8.4 ከችግርህ በላይ ሁን

“ይህም በእግዚአብሔር ዓይን ቀላል ነገር ነው”

(2ነገ.3÷8)

ነገሮች የሚቀሉት በእግዚአብሔር ዓይን (በእምነት) ሲታዩ ነው።፤ ጸሎት ደግሞ እንደ ነቢዩ ኤልሳዕ ባዶዎቹን ጉድጓዶች በባዶነት ሳይሆን ውኃን ተሞልተው በሚያይ ይህም ቀላል በሆነለት ጌታ ዓይን ማየት ነው። እርሱ ሸለቆውን በውኃ ለመሙላት ነፋስም ዝናብም አይሻም፤ የጸሎት መንፈስ ውኃው ከየት ይመጣል? እንዴት ይመጣል? ማን ያመጣል? ወዘተ የሚሉትን ሥጋዊ እይታዎች ረስተህ ከጉድለትህ በላይ በእግዚአብሔር የጎደለው ሁሉ ሞልቶ ተርፎ ማየትን ይመላሃል።

የአየር ሁኔታ ትንበያ ሳያስፈልግህ ከመንፈስ እንደተወለደ ሰው በመንፈስ ትመራለህ ፤ ችግርህ እያለ ትረሳለህ፤ ጉድለትህ እያለ አታየውም፤ መላትህ ይበልጥብሃል። እያላቸው የሚጨነቁትን ያህል እንኳ አንተ በጉድለትህ አትረበሽም።

“መዋረድንም ሕወቃሰሁ መብዛትንም ሕወቃሰሁ፤ በእያንዳንዱ ነገር በነገርም ሁሉ መጥገብንና መራብንም መብዛትንና መጉደልን ተምረሕሰሁ። ኃይልን በሚሰጠኝ በክርስቶስ ሁሉን እችላለሁ”

(ፊልጵ.4÷12-13)

ስለዚህ ጥቂት በሚቆዩት ችግሮችህ በማጉረምረም ባለጠጋው አባትህን ደሃ አታደርገውም፤ ይልቁንም በጊዜያዊ ችግሮችህ የማይለካውን አባትህን በምስጋና ከፍ በማድረግህ በሚበልጥ ኃይል ተሞልተህ ከጉድለትህ በላይ ትቆማለህ። ደግሞ ኃይሉ አንተን ከፍ አድርጎ አያበቃም ችግርህን ወደ አለመኖር ዝቅ ያደርገዋል፤ እያለ ከረሳሽው አለመኖሩ (መፈታቱ) ቅርብ ነው።

“እነንም ፦ ሕምሳክህ እግዚአብሔር ወዲት ነው? ያሰኙ በዕፍረት ትከደናሰኙ ዓይኖቼ ይመሰክቱልታል ሕህን ስንደ መንገድ ጥቃ ትረገጣለች” (ሚክ.7÷10-11)

8.5 ከፋውን በመልካም አሸንፍ

“ከፋውን በመልካም አሸንፍ እንጂ በክ ስትሸነፍ”

(ርሜ 12÷21)

ፈተናው የሚቀር ባይሆንም ወደ ፈተና አታግባን ያሉ ሰዎች ኃይል ለብሰው ስለሚገቡ ድል ነሥተው ከፈተናው ይወጣሉ። በግ ሲጠብቅ

ከነበረበት ምድረ በዳ የመጣው ዳዊት ኅልደኛን ሲጥል ማየታችን ሰልፉን ለእግዚአብሔር ክብር በማድረጉ ነው። (1ኛው.17÷47)

የጸሎት ኃይል በጠላት ላይ ራስ ያደርግሃል ስልህ ምናልባት ጠላት ብለህ የምትቆጥረው ሰይጣን ብቻ ሳይሆን አንዳንዴ ከሰይጣን ሁሉ የሚከፋ ሰው ሊሆን ይችላል። ከሰይጣን የሚከፋ ማለቱ ሰይጣንን በስሙ ትቃወመዋለህ ካንተም ይርቃል ክፉው ሰው ግን መልሶ ስሙን ሊጠራብህ ይችላል እንጂ በሮ ተንኖ ከፊትህ አይጠፋምና ነው። ስለዚህ ክፉው ሰው ላይ ስትጸልይ አጥፋው ግደለው ብለህ አትጸልይ ማንም አይሰማህም። አምላክ እሱን ማጥፋት አቅቶት ሳይሆን ለንስሐ እየጠበቀው ነውና። ይልቁንም “እንድወደው አርዳኝ” ብለህ ጸልይ።

“ባልንጀራህን ወደደ ጠላትህንም ጥሳ እንደ ተባለ ሰምታችኋል።

እኔ ግን እሳችኋለሁ በሰማያት ላለ ስባታችሁ ልጆች ትሆኑ ዘንድ ጠላታችሁን ወደዱ...” (ማቴ.5÷43-44)

ይሁዳ ክፉ ጠላት ነው፤ ለንስሐም ባይበቃ እርሱ አሳልፎ ይሰጠው ዘንድ በሽንገላ ሲስመው ጌታችን ግን “ወዳጄ ሆይ” ብሎ እሱን የጠራበት የፍቅር ቋንቋ ነበረች ለጸጸት ያበቃችው። (ማቴ.26÷49-50፤27÷3)

አንባቢ ሆይ፡ - የፍቅርን ኃይል መከላከል መገደብ የሚችል ሌላ ኃይል የለም፤ ይህን ኃይል አንተ ተሞላው። ጠላትህ ሆኖ የቆመው

ሰው የፍቅር ደኃ በመሆኑ የተጎዳ ሰው እንደሆነ ከገባህ እዘንለት ውደደው በአባትህ ፊት ስትሆን በመልካም አስበው። አሁን ጠላት ያልከው ሰው ለምን እንደጠላህ ግራ እስኪገባው ድረስ የጥላቻ መርዙ ባዶ ይሆናል፤ አዳኝነው ማለት ነው። ያ ሰው በፍቅር ኃይልህ ባይነካና ባይማረክ እንኳ አንተ በፍቅር ውስጥ ስለ ነበርክ ደስታህና ሰላምህ ካንተ ጋር እንደጸኑ እንዳትረሳ ከዚህም በላይ ፍጹሙን ሕግ በመጠበቅህ ለሰማዩ አባትህ ልጅ ሆነሃልና አሸንፈሃል። (ማቴ.5÷46-48) ይህን አትርሳ፡- በክፉ የሚሸነፍ ጠላት የለም በክፉ ለማሸነፍ ስትነግ ወዲያው ተሸናፊ እንደሆንክ እወቅ ክፉት ራሱ ሽንፈት ነውና። (ሮሜ 12÷21)

8.6 ክፉውን ቀን ቅደም

“ቀኖች ከፋዎች ናቸውና ዘመኑን ዋጁ”

(ኢፌ.5÷16)

የመጨረሻዎቹ ዘመናት ክፉ ቀኖች መባላቸው የቀን ክፉ ኖሮ ሳይሆን በነዚህ ወራት ሁሉም ነገር በክፉው ቁጥጥር ውስጥ ስለሚሆን ነው። መጪ ቀናትህን እርሱ ዛሬ ስለሚኖራቸው ዛሬ ከክፉው አሠራር ነጻ ያወጣል። እርሱ ጊዜን የሚወስን እንጂ በጊዜ የማይወሰን በመሆኑ ዛሬንና የአለም መጨረሻን አሁን ይኖራቸዋል። (መዝ.138÷16) አንድ ቀን በፊቱ ስትገኝ ሺ ዘመናትን እየተሻገርክ ነው፤ በእግዚአብሔር ፊት መገኘት በመልካምነቱ ውስጥ መገኘት

ነው፤ ዘላለማዊ መልካምነቱ ውስጥ መገኘት ክፉውን በመልካም መወረስ ነው።

የመጨረሻው ዘመን የጭንቅ ቀናት ምሥጢር በአምልኮ ውስጥ ወደ ፊቱ የመድረስ ኃይል መጥፋቱ ነው፤ የሕይወት መስጠትን የሚጠይቀው ይህ የአምልኮ ኃይል ቀላል በሆነውና ጥልቅ ልምምድ በማይጠይቅ ልማዳዊ ድርጊት ይተካል፤ ይህ የክንፈር አገልግሎት ይባላል። ሐዋርያው ቅዱስ ጳውሎስ ስለዚህ ነገር፡-

“ነገር ግን በመጨረሻው ቀን የሚያስጨንቅ ዘመን እንዲመጣ ይህን እወቅ። ሰዎች ራሳቸውን የሚወደዱ ይሆናሉ ... ከእግዚአብሔር ይልቅ ተደሳን የሚወደዱ ይሆናሉ፤ የእምስኮት መስክ ስላቸው ኃይሉን ግን ክደዋል” (2ጢሞ. 3÷1-5)

በማለት ያስረዳል። ይህን ኢሳይያስም እንደ አምላካዊ ወቀሳ ያቀርባል፡-

“ጌታም፡- ይህ ሕዝብ በሕፋ ወደ እኔ ይቀርባልና በክንፈሮቹም ያከብረኛልና ልቡ ግን ከእኔ የራቀ ነውና በሰዎች ሥርዓትና ትምህርት ብቻ ይፈራኛልና” (ኢሳ. 29÷13)

በዚህ ሁኔታ (በክንፈር አገልግሎት ብቻ) ወደ እርሱ መቅረብ የለመደውን ትውልድ ጌታ በኢርምያስ አና፡-

“በወኑ ቅንጾ ገጥዋን ወይስ ውሸራ ዝርገፍ ገጥዋን ትረሳላችን? ሕዝቧ ግን የማይቆጠር ወራት ረስቷል” (ኤር. 2÷32)

ልማዳዊውን አምልኮ ሳይረሳ የእግዚአብሔርን ክብር በአምልኮ ውስጥ የረሳ ትውልድ ማለት ነው። ጌታ ይህን ትውልድ ወደ ቃሉ እንዲመለከትና በቃሉ ውስጥ የተገለጠውን ክብር እንደገና እንዲሻ ይመክራል። (ኤር. 3÷31) ትውልዱ እውነተኛ የእግዚአብሔር ቃል አገልግሎትና አምልኮ ጊዜ የለውም፤ ወደ መቅደሱ እንኳ የቀረበው የእግዚአብሔርን ፊት ሳይሆን የሰውን ፊት ይሻልና፤ ሰው ያያል ወይም መታየት ይፈልጋል።

ሰው ከእግዚአብሔር ፊት በራቀ ቁጥር ዘመኖቹ እያለቁ ብቻ ሳይሆን ጥቂቶቹም የድካምና የጭንቀት እየሆኑበት ተስፋ ቢሰነት ወርሶታል። (መዝ. 89÷9-10) በፊቱ ካለህ አንድ ቀን እንኳ ለዚህ ዓለም ይበቃሃል ዘመን ከበዛልህ ግን መልካምን አብዛ አሳቡንም አገልግል፡-

“ዳዊትም በራሱ ዘመን የእግዚአብሔርን ስላብ ካገለገለ በኋላ ሸንቀላፋ” (ዮሐ. 13÷36)

የእግዚአብሔርን አሳብ የሚያገለግሉ ያንተላፋሉ እንጂ አይሞቱም ክፉ የተባለ ሞትንም በአምላክ መልካምነት ቀድመውታልና። የዳዊት ዘመን የዝማሬ ዘመን ነበር። ዛሬም የዳዊት አምላክ አለ በዳዊት መንፈስ በምስጋና ወደፊቱ ብትደርስ ገና ያልደረሰክባቸውን ቀናትህን

ከክፉው ታስመልጣለህ በበጎነቱም ይመላሉ፤ ዘመንን መዋጀት ማለት እንዲህ ነው።

“ያስተወራ ሕክሌን ዓይኖቿን ለየኝ የተፈጠረ ቀኖቼ ሁሉ ሕንድ እንኳ ሳይኖር በመጽሐፍ ተጻፈ” (መዝ. 138÷16)

8.7 ምርኮህን ሰብስብ

“በውኑ ብዝበዛ ከኃያል እጅ ይመሰዳልን?”

(ኢሳ. 49÷24)

ደጅህ ድረስ መጥቶ በርህን አንኳኩቶ ወደ አንተ የሚገባ በረከት አለ። በሌላ መልኩ ደግሞ በብርቱ ጩኸትና ትጋት ተናጥቀህ ላንተ የሚሆን በረከት አለ፤ ሁለቱም የበረከት መንገዶች ናቸው። ሁሉ ቁጭ ብለህ ወደ አንተ ቢመጣ ስንፍና ብሎም መመጸደቅ ትጀምራለህ ሁሉም ትግልና ንጥቂያ ቢሆን ተስፋ ቆርጠህ ከእምነት ዝለህ ትወድቃለህ።

እስራኤል ከግብፅ ሲወጣ ከጠላቱ ቤት ብዙ የብርና የወርቅ ምርኮ በዝብዝ ነበር ኢያሪኮን ለመውረስ ግን ስድስት ቀን አንድ አንድ ጊዜ ቦረው በሰባተኛው ቀን ሰባት ጊዜ መዞርና መጮኽ ነበረባቸው ቅጥሩ ሲፈርስ ከተማዋንና በውስጧ ያለውን ወርሰዋል። (ዘጸ. 12÷36፤ ኢያ. 6÷1-21) በረከትህ ቅጥር ውስጥ ሲዘጋበት ቅጥሩን ለማፍረስ ሰይፍና ጦር ሳይሆን መጮኽ ነው የሚሰፈልግህ። ቅዱስ ዳዊት የንግስና ቅባት የእረኝነቱ ሜዳ ድረስ መጥቶለታል፤ ከተማው

ተቃጥሎ የርሱና የጭፍሮቹ ቤተሰብና ንብረት በመማረካቸው የገዛ ወታደሮቹ ሊወግሩት ድንጋይ በጨበጡ ጊዜ ግን ልቡን በአምላኩ ማበረታትና ወደ ጌታ በጸሎት መጮኽ ነበረበት። በዚህ ጊዜ ግን ከተወሰደበት ሰባት አጥፍ ምርኮ በዝብዛል። (1ሳሙ. 16÷1-13፤ 1ሳሙ. 30÷1-20)

ካልታሰረ የማይልቅ ጠላት አለና በረከትህን ለማስለቀቅ ብቻ ሳይሆን የያዘብህን ለማሰርም ወደ ላይ ትጮሃለህ።

“ሰው ሕስቀደሞ ኃይለኛውን ሳያስር ወደ ኃይለኛው ቤት ገብቶ ሰቃውን ሲነጥቀው እንዴት ይችላል? ከዚያም ወዲያ ቤቱን ይበዘብዛል” (ማቴ. 12÷29)

መድኃኒታችን ኢየሱስ ክርስቶስ ከጾሙ በኋላ የቀረበውን ፈቃኝ አሳፈረው ዓለምን ያቆሰለበትን ቀስቱን ሰባበረበት፤ በትምህርቱና በተአምራቱ አስጨነቀው። በመጨረሻም በመስቀል ላይ ተሸናፊ መስሎ ዲያብሎስን አሰረው። የዘመናት ምርኮውን በዘበዘበት ባዶውንም አስቀረው ከመንገዳችን ሁሉ በመስቀል ጠርቆ አስወገደው። (ማቴ. 4÷1-11፤ ቆላ. 2÷14)

ከሃያላን ጋር በፍቅር ምርኮ ለተካፈለው ጌታ ምርኮ ስትሆን ንጉሥህን በራስህ ላይ አክብረህ በፊትህ አስቀድመህ ስትተጋ ኃያሉን ትበዘብዛለህ ቅጥሩን ታፈርሳለህ የብረቱን መዝጊያ ትሰብራለህ የነሃሉን መወርወሪያ ትቆርጣለህ። ከእኔ ጋር ትጉ ያለውን ጌታ

ተከትለህ ስትተጋ በረከት አንተን ይከተልሃል ምርኮህም ለሌሎች ይተርፋል። (ኢሳ. 53÷12፣ ማቴ. 26÷38)

“እነዚህ ስጦታዎች ነገርን አደረገልን ደስም እሱን ስቤቱ በደቡብ እንዳሉ ፈሳሾች ምርኮሶችንን መስሰ በስቅሶ የሚዘሩ በደስታ ያጥዳሉ” (መዝ. 125÷3-5)

8.8 የአገልግሎት ቁልፍ አድርገው

“እነሆም አባቴ የሰጠውን ተስፋ እኔ እስክባችኋለሁ። እናንተ ገን ከላይ ኃይል እስክትሰብሱ ድረስ በኢየሩሳሌም ከተማ ቅዩ” (ሉቃ. 24÷49)

አገልጋይነት የቀንበር ሥር ሕይወት ነው፤ በደስታና በሙሉ ፈቃደኝነት የሚሸከሙት ቀንበር። አገልግሎት የሰንሰለት ሕይወት ነው፤ ለሌሎች ነጻነት የሚታሰሩበት። አገልጋይነት ሰልፍ ብቻ ሳይሆን ከጦሩ ፊት ሆኖ መምራት ነው። አገልጋይነት ብዙዎች እስኪሻገሩ ለመጋደል ራስን መካድ ያለበት ሕይወት በመሆኑ ኃይል ይጠይቃል።

መድኃኒታችን ኢየሱስ ክርስቶስ ሐዋርያቱን ምንም ያህል ከእርሱ የተማሩ ተአምራቱን ያዩ ደግሞም በእርሱ ላይ ታላቅ እምነት ያላቸው ቢሆኑ እንኳ ልዩ ኃይል እስኪቀበሉ ድረስ ለማስተማር ወደ ዓለም እንዳይወጡ ነገር ግን የአብን ተስፋ በመጠባበቅ በኢየሩሳሌም እንዲቆዩ አዘዛቸው። ከትንሣኤው በኋላ ለ40 ቀናት ተገልጦ

ካስተማራቸው በኋላ ከማረጉ በፊት ነበር ይህን ትእዛዝ የሰጣቸው። (የሐዋ.ሥራ. 1÷1-5) የተስፋ መንፈስ እና የኃይል መንፈስ የተባለውን መንፈስ ቅዱስን እስኪቀበሉ 10 ቀናትን በእግዚአብሔር ፊት በጸሎት መቆየት ነበረባቸው። በአንድ ልብ በጌታ ፊት በጸሎት እየተጉ ሳለ እንደሚነጥቅ አውሎ ነፋስ መንፈስ ቅዱስ መጣላቸው። (የሐዋ.ሥራ. 2÷1-2)

የዘመናትን አቆጣጠር የትውልድን ፍላጎት የሰው ልጆችን አስተሳሰብ እና የዘላለም ሕይወትን ጉዳይ ወደ አዲስ አቅጣጫ ያመጣውን ክርስቶስ ኢየሱስን ለዓለም ለመግለጥ የሥጋን ውስንነት ተሻገሩት፤ በደመና ከነፋ፣ የሰይጣንን አሳብና ሥራ እያፈራረሱ ዓለምን ዞሩ። ታላቁን እውነት በብርሃን ፍጥነት ለዓለም አደረሱ። ከሥጋ ምኞት ወጥተው ከኑሮ ሽክም ተገላግለው በተካይ ማንነት የሮጡት አሳብና ጌንጡን የረገጡት የሕያውነት ሕያው ኃይል በሆነው ጌታ በመንፈስ ቅዱስ ነበር። ይህ የዘላለም ኃይል እስካላቆመን ድረስ ራስን መካድና መስተል መሸከም ፈጽሞ አይታሰብም።

የዘመናችን ቤተ ክርስቲያን ሃያ አራት ሰዓት የምትገለበጠው ከውጭ በሚነሳበት መከራ ብቻ ሳይሆን ውስጣ ባደሩ አገልጋዮቿ ጭምር ነው። ከአረኝነት ይልቅ ምንደኝነት ከመንጋው ደኅንነት ይልቅ የግል ክብርና ምቹት ሚዛን የሚደፋቸው አገልጋዮች በበዙ ቁጥር ቤተ ክርስቲያን ለዓለም ምሳሌ መሆን ይሳናታል፤ ያላመኑ ይዳጅታል። ይህ ሁሉ የኃይል እጥረት ነው - ከመንፈስ ቅዱስ እቅፍ መውጣት። ይህን ጽሑፍ የሚያነብ ሁሉ በዚህ ዘመን እግዚአብሔር

አስነስቷቸው ሳለ ለክብሩ ለቆሙትም ሆነ ለሚጠፋ መብል ለሚሠሩትም አገልጋዮች እንዲጸልይ በእግዚአብሔር ፍቅር እለምናለሁ።

በቀደመችው ቤተ ክርስቲያን ውስጥ በመብል ምክንያት ጠብ በተነሳ ጊዜ አስራ ሁለቱ ደቀ መዛሙርት ሕዝቡን ሁሉ ጠርተው፡-

“የእግዚአብሔርን ቃል ትተን ማዕድን እናገባለን ዘንድ የሚገባ ነገር እይደለም። ወንድሞች ሆይ በመልካም የተመለከረላቸውን መንፈስ ቅዱስ እና ጥበብ የሞላባቸውን ሰባት ሰዎች ከእናንተ ምረጡ ለዚህም ጉዳይ እንሾማቸዋለን እኛ ግን ለጸሎትና ቃሉን ለማገልገል እንተጋለን” (ዩሐዋ.ሥራ 6÷2-4)

በማለት መከሩ። ሐዋርት የመንፈስ ቅዱስን ኃይል ከተመሉ በኋላ እንኳ የቃል አገልጋዮች ብቻ አልነበሩም፤ የማይቋረጥ የጸሎት ትጋት ነበራቸው። ደቀ መዛሙር ማለት ተከታይ እንደመሆኑ መጠን ምዕመናን ሁሉ የክርስቶስ ተከታዮች ደግሞም አገልጋዮች ናቸው። ዘወትር በተቀደሰ አኗኗር በዙሪያችን ላሉ ሁሉ ምሳሌ መሆን ይጠበቅብናል፤ ለዚህም ኃይል ያስፈልጋል። ይልቁንም በጸጋ የተሾሙ በመቅደሱ የሚቆሙ አገልጋዮች ደግሞ የተለየ ትጋትና የምዕመናኑ የጸሎት አገዛ ያስፈልጋቸዋል። በጨለማው ዓለም ላይ የነገሠውን የክፉ ኃይል ሰብሮ የክብሩን ወንጌል ብርሃን ለመግለጥ ዘወትር በጸሎት የመንፈስ ቅዱስን ኃይል መመላት ግድ ይላል።

“የጸጋም ስጦታ ልዩ ልዩ ነው መንፈስ ግን አንድ ነው”

(1ቆር.12÷4)

8.9. የምልጃ ጸሎት ኃይል

“በመከራ ቀን ጥራኝ እድንህማለሁ እንተም ታከብረኝለህ”

(መዝ. 49÷15)

በይቅርታ ጸሎት የምንመላው ምህረቱ እንዲሁም በምስጋና ጸሎት ውስጥ ሰላሙን የምንመላበት ክብሩ የቀረው ሕይወታችን ሁሉ አንቀላቃሽ ኃይሎች ናቸው። በእኛም ሆነ በሌሎች ሕይወት ላይ ዛሬ ስለተደቀነው መከራ የምንጮኸው ብርቱ ጩኸት ምልጃ ሲሆን የእግዚአብሔር ማዳን አሁን እንዲገለጥ አጥብቆ የሚቀርብ አስገዳጅ ጸሎት ነው። የአምላክ ማዳን ለክብሩ ሊያከናውን ይገለጣልና ዝም ብለህ በመከራ ከመጠበስ ጥራኝ ብሎህልና ጥራው።

የምልጃ ጸሎት አስቀድመን በጸሎት ክፍሎች ላይ ለማየት እንደሞከርነው ዕረፍት የማይሰጥና መሰበር ስላለበት የክፉ አሠራር አጥብቆ የሚቀርብ የእንባ ጸሎት በመሆኑ ፈጽሞ ቸል መባል የሌለበት የኃይል አገልግሎት ነው።

“እየረሰሰሁምን እስኪያጸና በምድርም ላይ ምስጋና እስኪያደርጋት

ድረስ እትረፉ ለእርሱም ዕረፍትን እትሰጡ” (ኢሳ. 62÷7)

ተብሎ የተነገረ ሲሆን ለዚህ ጥሩ ማሳያ የሚሆንን በሐዋርት ሥራ ምዕራፍ 12 ከቁጥር 1 እስከ 11 ያለው ታሪክ ነው። የዮሐንስ ወንድም ያዕቆብን በመግደሉ አይሁድ ደስ እንዳላቸው የተረዳው ሄሮድስ የበለጠ ሊያስደስታቸው ቅዱስ ጴጥሮስን አሲህ አሳሰረው። አንድ አውነተኛ መሪና አስተማሪ ማጣት ለቤተክርስቲያን ሁልጊዜ ትልቅ ጉዳት ነው። በያዕቆብ ሞት ያዘነችው ቤተክርስቲያን በጴጥሮስ እስራት እንቅልፍ አጥታለች። ቅዱስ ጴጥሮስ ለመገደል የመጨረሻዋ ለሊት ቢደርስም እጅና አግሩ ታስሮ በወታደሮች ተከቦ ተሻቷል። ለክርስቶስ ወንጌል በሆነው ሞት ውስጥ ፍቅር እንጂ ፍርሃት የለምና በእርግጥ እንቅልፍ ወስዶታል። እንኳን ነገ ሊሞት ለነገዋ ኑሮ ዛሬ እንቅልፍ የሚያጣው ስንቱ ነው? በእምነት ሲኖር ግን ሁልጊዜ ዕረፍት አለ - በሞት ውስጥም ቢሆን።

ሐዋርያው የነገውን ሰማዕትነት በመናፈቅ እንቅልፍ ይውሰደው እንጂ ቤተክርስቲያን ግን ጴጥሮስ ያስፈልገኛል እያለች በምልጃ ዕረፍት አልነበራትም።

“ጴጥሮስ በወንድ ደጠበቀ ነበር ነገር ግን በቤተክርስቲያን ስለእርሱ ወደ እግዚአብሔር ጸሎት ስጥብቆ ይደረግ ነበር” (ዩሐዋ. ፲፭ 12÷5)

ሲፈረድበት እንኳ በርባንን ነጻ ያወጣው ክርስቶስ እርሱ ለዘለአለም የቤተክርስቲያን ራስ ነውና መልአኩን ልኮ ነገር ለወጣ፤ ፍርድ ገለበጠ፤ ባሪያውንም አስመለጠ፤ ጨለማው ክፍል በራ፤ እስራቱ

ተሰባበረ፤ በሮች ተከፈቱ፤ መልአኩ እየመራው ዋናውን መንገድ ካሲያዘው በኋላ ተሰወረ። ጴጥሮስ ራዕይ የሚያ እንጂ የሆነው ሁሉ በእውነት የሆነ መሆኑን አላወቀም ነበር። ዛሬ በምልጃ ማንባትህ ነገ ከምን እንደሚያወጣህ አታውቅም። ለአንተ የማይታሰበውን ሳታውቀው ሰርቶና ፈጽሞ ያሳይሃልና ትጋ።

ደቀመዛሙርት በጩኸት ላይ ሳሉ መልሳቸው በር አንኳኳ ሮዴ የምትባለው የቤት አገልጋይ ከፍታ ያየችውን ማመን አቃታት ጴጥሮስ ነበር። በር እንደመክፈት ወደ ውስጥ ሮጣ ጴጥሮስ መምጣቱን ታውራ ነበር። መልአኩ ነው እስኪሉ ድረስ አላመኗትም እግዚአብሔር ግን ታማኝ ነው። በጩኸቱ መሀረት ሥራውን በታማኝነት ፈጽሟል ዛሬም ታማኝ ነውና ባለቀ ነገር ውስጥ በሙላት እንድትቆም ከእጆቹ በታች ራሱን አዋርድ። በአጠቃላይ ምልጃ መልስ ለሚያሻው ከባድ የሕይወት ጥያቄ ሳያቋርጡ በኃይል የሚጮሁት እንዲሁም አሁን መለቀቅ ማምለጥ ነፃ መውጣት ወይም መሰበር ላለበት ጉዳይ የምታቀርበው ብርቱ ጩኸትና ማሳሰብ ነው።

“ትመልስልኝህና በመከራዬ ቀን ወደ እንተ እጠራለሁ”

(መዝ. 85÷7)

“እርሱም በሥጋው ወራት ከሞት ሲደድነው ወደሚችል ከብርቱ ጩኸትና ከእንባ ጋር ጸሎትንና ምልጃን ስቀረብ” (ዕብ. 5÷7)

8.10 ጸም- ተጨማሪ የጸሎት ህጋዊ

የዚህ ርዕስ ዓለማዊ ዝርዝር የጸም ትምህርት ማቅረብ ሳይሆን ጸም ለጸሎትህ የሚያስታጥቅህን ህጋዊ ወይም በጸምህ ሊኖርህ ስለሚገባህ የጸሎት ትጋት ማስረዳት ነው።

የመጀመሪያው የጸም አዋጅ የታወጀው በገነት ውስጥ ሲሆን አምላክ ሁሉን ፈቅዶ ከአንዷ የጥበብ ዛፍ ፍሬ እንዳይበላ አዳምን ባዘዘው ጊዜ ጸም ለአምላክ የመገዛት ሕግ ሆኖ ተሠራ። (ዘፍ.2÷15-17)

መቼም መቼ ጸም የሥጋን ፈቃድ ለመንፈስ በማስገዛት በሰው ውስጥ ያለውን የሥጋዊነት እና የመንፈሳዊነት ጦርነት በመንፈስ የበላይነት ለመደምደም ያለመ ነው። (ገላ.5÷16-17)

ስለ ጸም ስናስብ በዋናነት ጸሎት አብሮ ይነሣል። በጸም ሥጋ ሲደክም መንፈስ ነጻ ይወጣና አስምቶ ይጮሃል።

“ድምፃችሁንም ወደ ሳይ ታሰሙ ዘንድ ዛሬ እንደምትጸሙት ስትጸሙም” (ኢሳ. 58÷4)

የኢያሪኮን ግንብ የዞሩት የእስራኤል ልጆች በዛ የደከመ ጉልበት ጮኹ ግንቡም ፈረሰ። ሥጋ ሲደክም መንፈስ ይበረታል፤ እኛ ስናቆም እግዚአብሔር ይጀምራል፤ ራሳችንን በፊቱ ስንጥል እርሱ ለመሥራትና ለመዋጋት ይነሣል።

ሥጋ ብዙ ጊዜ የመንፈስ መጋረጃ ነው። በሚሞት ሥጋችን ኃጢአት እንዳይነግሥ ብልቶቻችን የጽድቅ የጦር ዕቃ አድርገን ለማቅረብ ወርቅ በእሳት እንዲነጥር የሥጋ ማጥሪያው ጸም ነው። (ሮሜ 6÷12-14)

ጸም የሥርዓት መጀመሪያ ብቻ ሳይሆን የሥራም መጀመሪያ መሆኑን ጌታችን ኢየሱስ ክርስቶስ እንደተጠመቀ በመጽሐፍ አሳየን። የዲያብሉስን ሥራ ሊያፈራርስ የተገለጠው የእግዚአብሔር ልጅ የማፈራረሱን ሥራ የጀመረው ሰይጣን ፊት ለፊት ውጊያ በጀመረበት የአርባው ቀን ጸም ፍጻሜ ነበር። (ማቴ.4÷1-11፤ 1ዮሐ. 3÷8)

ደቀ መዛሙርቱም መንፈሳዊ ህይወት እንደተሞሉ በአዲስ ማንነት እንደሚጸሙ አረጋግጧል። (ማቴ. 9÷14-17) ቅዱስ ጳውሎስ በደማስቆ ጎዳና ላይ በአንጻባራቂ ብርሃን ከተጠራ በኋላ ለሦስት ቀናት ያህል አልበላም አልጠጣም ነበረ። ይህ ሐዋርያ በበዛላት የእግዚአብሔር ጸጋ መጠን አብዝቶ የደከመ ብቻ ሳይሆን ሥጋውን ለመጎሰም አብዝቶ በመጽም ሩጫውን የራጸመ ታላቅ አባት ነው። (ዮሐዋ.ሥራ 9÷9፤ 1ቆሮ. 9÷27፤ 2ቆሮ. 11÷27፤ 2ጢሞ. 4÷7)

በዚህ የንጽግና መንገድ ያላለፈ አንድ እንኳ መንፈሳዊ ሰው በእግዚአብሔር ቃል ውስጥ አናገኝም። ነገር ግን ጌታችን አርባ ቀን የጸመበትና ሙሴና ኤልያስ በየዘመናቸው የጸሟቸው አርባ አርባ ቀናት የየራሳቸው ዓላማ ያላቸው ናቸው።

በአጠቃላይ ጸም:-

-ሥጋን ለመጎሰም

-ሥራን ለመጀመር እንዲሁም

-ከእግዚአብሔር ዘንድ ልዩ ኃይል ለመመላት ወይም በአንድ አስቸጋሪ ጉዳይ ላይ መልስ ለማግኘት ሊጸም ይችላል።

ሥጋን በመግዛት በራስ ላይ ድል ማግኘት የድሎች ሁሉ ድል ከሆነ ጸም የመንፈሳዊ ነጻነት በር እንዲ መክፈቻ ነው። ከአንበሳና ድብ ጋር ሲታገል ቆይቶ ጎልያድን የጣለው ዳዊት ለዚህ ጥሩ ምሳሌ ነው። እንደ አንበሳና ድብ በውስጣችን የነገሡ ክፉ ፍላጎቶችን ድል ከነሣን በኋላ ሰይጣንን ድል መንሣት በስሙ ታምኖ መጣል ቀላል ለመሆኑ ጥሩ ማሳያ ነው። (1ሳሙ. 17÷1-52)

እላይ ከዘረዘርኳቸው ምክንያቶች በአንዱ ወይም ከዚያ ውጭ በሆነ ሌላ ምክንያት እንኳ ብትጸም ነገር ግን ከእምላክህ ጋር ለመነጋገር ጊዜ እስካላገኘህ ጸም ለጊዜው ሥጋን ከማድከም ውጭ ትርጉም አይኖረውም። ስትበላ ደግሞ ሥጋህ ይበረታና እንበሣና ድቦችህ ይነሣሉ። አሁንም ውስጥህ ይጨልማል ወደ ቀደመው ነገርህ ትመለሳለህ።

አስቀድሜ እንዳልኩት ጸም ሥጋን በመጎሰም ማድከምና መንፈሳዊ ንቃት በማግኘት በጸሎት አብዝቶ እግዚአብሔርን ለመፈለግና ለማግኘት ሲባል መጸም አለበት። በጸምህ ውስጥ የጸሎት ትጋትህ

የሚያመጣልህ ጸጋና ኃይል ከጸምህ በኋላ የምትመለስበት ብርታት ይሆንሃል። ስለዚህ:-

- ጸም ከሥጋ ምቹት በመውጣት በእግዚአብሔር ፊት ራስን ማዋረድ ማለት ነው። (ዳን. 10÷12)
- ጸም በሥጋህ ጸጥ በማለት በእግዚአብሔር ፊት አብዝተህ መጥራት ማለት ነው። (ኤር. 14÷10-12)
- ጸም ሥጋን ድል በመንሳት በመንፈስ መበርታት ከዚያም መንፈስ የሆነውን ጠላት በነሮህ ምክንያት ማሳጣት ማለት ነው። (ዘክ. 4÷6-7)
- ጸም በሥጋ ሳለህ በመብል ከሚመጣ ምቹት በመውጣት እንደመላእክት የምስጋና ሰራዊት የምትሆንበት የፍቅር አገልግሎት ነው። (ያዕ. 4÷1-10)

ለተለየ ጉዳይ ልዩ የጸሎት ጊዜ እንዲኖርህ ስታስብ ጸምን መጨመር ለጸሎትህ ኃይል መስጠት ይሆናል። ጸምህ ወደላይ በጸሎት መጮህ ከጎደለው የሆድህን ጨክት ማዳመጥ ትጀምራለህ። ይህ መልሶ ለፈተና እንዳይሰጥህ ጸምህን “ልዩ የጸሎት ጊዜና ሥፍራ” ብለህ ጥራው።

“እንገዲህ በጊዜው ከፍ እንዲያደርጋችሁ ከኃይለኛው ከእግዚአብሔር እጅ በታች ራሳችሁን እዋርዱ” (1ጴጥ. 5÷6)

8.11 ኃይሉ በጸሎትህ እንዲገለጥ

በጸሎትህ ውስጥ አምላካዊው ኃይል እንዲገለጥ እስካሁን የተመለከትናቸው የጸጋ መንገዶች በቂ ቢሆኑም ጸሎትህ የተደላደለ የኃይል አገልግሎት እንዲሆንልህ ቀጥሎ ያሉትን እውነታዎች ጨምረህ አስተውላቸው።

8.11.1 ሁሉን በሚችል አምላክ ጥላ ውስጥ እደር

“በልዑል መጠጊያ የሚኖር ሁሉን በሚችል አምላክ

ጥላ ውስጥ ያደራል” (መዝ.90÷1)

በሁሉን ቻይነቱ ጥላ ውስጥ ስታድር ይህ ኃይል ባንተ ውስጥ ያድራል። ጸሎት ይህን የታመንክውን ኃይል ማንቀሳቀስ ማለት ነው። መድኃኒታችን በታንኳ ውስጥ አንቀላፍቶ ላለ የተነሣው ታላቅ ማዕበል ሐዋርያት ጠፋን አድነን ብለው እንዲጮሁ አስገደዳቸው። ጌታችን ተነስቶ መጀመሪያ አለማመናቸውን ገሰፀ ቀጥሎም ነፋሱን ገሰፀ። የእምነት ጸሎት ከወጀቡ በላይ ያለውን ጌታ ሳትታወክ ከውስጥህ ማስነሳት ነው። (ማቴ.8÷23-27) በውስጥህ ያለው ኃይል በሰማይ በዙፋኑ ያለው የዘላለም ኃይል የሆነው ጌታ ነው። የትኛውም የሙብራት ኃይል ማመንጫ ሳትሄድ ቤትህ ያለውን ማብሪያና ማጥፊያ እንዲያበራ መጫን የብርሃኑን ኃይል በቤትህ ለማፍሰስ በቂ ነው። ስለዚህ ኃይሉን ስትሻ በውስጥህ በጽጥታ የከበረውን ኃይል በእምነት ተመልክት።

በመዝሙር 90 የመጨረሻ ቁጥር (16) ላይ “ማዳኔን አሳየዋለሁ” የተባለው ሰው ቁጥር 1 ላይ ልዑልን መጠጊያው ያደረገውና በአምላካዊው ሁሉን ቻይ ኃይል ውስጥ ያደረገውን ሰው መሆኑን አትዘንጋ። የተቀበልክውን ኃይል በአንተም ውስጥ ሆነ በውጭው ዓለም ልዩነት እንዲፈጥር በጸሎት ታንቀሳቅሰዋለህ።

“እግዚአብሔር የዓይኔህ የፍቅር ራስንም የመገዛት መንፈስ እንጂ የፍርሃት መንፈስ አስጠጠንም” (2ጢ.1÷7)

“መናሪያህ የዘላለም አምላክ ነው የዘላለምም ክንዶች ከአንተ በታች ናቸው ጠላትህን ከፊትህ አውጥት፡- አጥፋው ይላል” (ዘዲ.33÷27)

8.11.2. በኃይሉ ችሎት በርታ

“በጊታና በኃይሉ ችሎት የበረታችሁ ሁሉ”
(ኢፌ.6÷10)

ከኃይል ወደ ኃይል የማትሸጋገርበት ጸሎት ወሬ ነው የሚሆነው። ሁልጊዜ ኃይል እንዲገለጥ ኃይል ያስፈልጋል። ቅዱስ ቅዱስ እያሉ ስለሚጮኹት ሉራፌል፡-

“የመድረክ መሠረት ከጥዋኬው ደምፅ የተነሳ ተናወጠ ቤቱንም ጢስ ሞላበት” (ኢሳ.6÷4)

ተብሎ ተጽፏል። የእግዚአብሔር ክብር ይገለፅ ዘንድ በኃይሉ ችሎት እየበረቱ በታላቅ ትጋት የሚጮኹትን ጮኹት ያሳያል። ላንተ እንኳ

መጽሐፍህ ሳይሰማህ በሰማይ የሚሰማ ጥሪ ያለ ይመስልሃል? አንዳንዴ ከምታከብረውና ከምትወደው ሰው ጋር እንኳ ስትነጋገር የሚኖርህን ጥንቃቄ እና ንቃት በጸሎትህ ውስጥ እንደሌለህ አስተውለህ ታውቃለህ?

ክርሱ ኃይል የሚወጣው እጅህን በኃይል በታላቅ እምነት ስታነግነው። አሥራ ሁለት ዓመት ደም ይፈሳት የነበረችው ሴት እምስት ሺህ ሰው ወደ ሚጋፋው ጌታ በብዙ ድካም ተጠግታ ልብሱን የዳሰሰሁ እንደሆነ እድናለሁ በሚል ታላቅ እምነት እጆቿን ዘረጋች። ቀሚሱንም ዳሰሰች። በእምነት የምትጠብቀው መዳን ሆነላት ደሚ ሲደርቅ ታወቃት። የሰውነቷን ሁኔታ በማዳመጥ ላይ ሳለች ከእርሱ የፈውስ ኃይል እንደወጣ ስላወቀ ጌታችን ወዲያው ዞር ብሎ፡-

“ፅብሌን የዳሰሰ ማን ነው?”

ብሎ ሲጠይቅ ደቀ መዛሙርቱ በመገረም በዚህ ግፊያ መሃል ማን ዳሰሰኝ እንዴት ትላለህ? ብለው ጠየቁት ጌታ ግን ዞር ብሎ ይመለከታት ነበር። መጋፋትና በእምነት መዳሰስ ትልቅ ልዩነት አለው። ደርሰህ ነው የምትነካው። ሴቲቱ ግን ከኋላ ወደ ፊት መጥታ ከሰገደችለት በኋላ የሆነላትን ሁሉ መሰክረች። ጌታችንም፡-

“ፅጌ ሆይ እምነትሽ ሕድኖሻል በሰላም ሂጂ ከስቃይሽም ተፈወሺ”

በማለት አጽናኑቶ አስናበታት። (ማር.5÷25-34) በልማዳዊ ጉዞህና አምልኮህ በውስጥህም በውጪህም የሚጋፋህ ብዙ ናቸው፤ በእምነት ስትዘረጋ ግን ብቻህን ታገኝዋለህ፤ ስትመለስም አዲስ ሰው ነህ።

የሙሴ እጅ መነሳት ለኢያሱና ለአስራኤል ልጆች በአማሌቅ ላይ ድል ያገኙ ዘንድ አስፈላጊ ነበር። እጆቹ ሲዝሉ ግን ይሸነፉ ነበር። ስለዚህም አሮንና ሆር እጆቹን ይደግፉ ደግሞም ከበታቸው ድንጋይ ያኖሩ ነበር። ፀሐይ እስክትገባም የሙሴ እጅ በመጠንክሩ ኢያሱ አማሌቅን አጠፋ። (ዘጸ.17÷8-13)

ወዳጄ ሆይ ኃይሉ በሙላት እንዲገለጥ ከፈለግህ አንተ ኃይል መመላት አለብህ። ጸሎትህም በድካምና በዝለት ጀምረህ የምትፈጽመው ሳይሆን ለማቆም የምትቸገርበት ከኃይል ወደ ኃይል የምትሸጋገርበት ሊሆን ያስፈልጋል። (ኤፌ.3÷16-17)

8.11.3 የእግዚአብሔር ጣት ከፍ ታድርግህ

“መንፈስ ስነሳኝ በኋላዬም የእግዚአብሔር ክብር ከቦታው ደባረክ የሚል የጽኑ ንውጥውጥታ ደምጽ ሰማሁ።... መንፈስ ስንስቶ ስለወገደኝ እኔም በምሪትና በመንፈሴ ሙቀት ሂድሁ የእግዚአብሔርም እጅ በላዬ በርታታ ነበር” (ሕዘ.3÷12-14)

አሁንም ስለ መንፈስ ቅዱስ ልነግርህ ነው ምክንያም ከፍ ላሉ ከፍታቸው ላሸነፉ ድላቸው ላመለጡ ክንፋቸው እርሱ ነውና። ጸሎት

በከፍተኛ ውስጥ መገኘት ከሆነ ያለ እግዚአብሔር ጣት ማለትም ያለመንፈስ ቅዱስ ኃይል አይታሰብም።

እንደ አምላክ ባሪያ እንደ ሕዝቅኤል ከምድራዊው አሰራር መወገድና በመንፈስህ መቀት መሄድ የምትችለው ዳግም ከተወለድክበት እሳት ከመንፈስ ቅዱስ የተነሳ ነው። (ማቴ.3÷11) በውስጥህ ያለውን የእግዚአብሔር መንፈስ ዘወትር በጸሎት የምታቀጣጥል ከሆነ እሳቱ ዘወትር ይነዳል። (ዘሌ. 6÷13) ከተዳፈነው እሳት ላይ አመዱን ብታራግ፤ የእግዚአብሔር እሳት ውስጥህ ሲያበራና ሲያሞቅ ታዋቂህ። የእግዚአብሔር እጅ በእርሱ ላይ ስለነበረች ሰርገላ ቀድሞ ይበር የነበረውን ኤልያስን ልብ በል። ደቀመዝሙሩ ኤልሳዕም ከዚህ እጅ የተነሳ በሸለቆ ውስጥ የተቆረሩት ባዶ ጉድጓጾች ያለ ንፋስና ደመና በውኃ ተሞልተው ማየቱን አስታውስ። (1ነገ.18÷46፤ 2ነገ.3÷15-18)

የጸሎት ኃይል ማለት የአንተ ኃይል መመላት ማለት ከሆነ የመንፈስ ቅዱስ አንተን መቆጣጠሩ እና በአንተ መስራቱ ማለት ነው። በቅዱስ መጽሐፍ ላይ መንፈስ ቅዱስ መላበት ወይም መላባቸው የሚለው ቃል ይህንኑ የኃይሉን መገለጥ የሚያስረዳ ቃል ነው። (ሉቃ.1÷41፤ 2÷25-27 ፤ ዮሐዋ. ሥራ 4÷8-31 ፤ 6÷3 ፤ 8 ፤ 55 ፤ 9÷17፤ 11÷24 ፤ 13÷9 ፤ 52 ፤ ኤፌ.5÷18) የመንፈስ ቅዱስን እሳት አታጥፋ። ይልቁንም እስኪወርስህ ድረስ አንድደው ማቀጣጠያው እስትንፋስ ጸሎትህ መሆኑን አሁን የገባህ ይመስለኛል ስትኖረው ደግሞ የበለጠ ይገባሃል።

8.11.4 ሳታቋርጥ ጸልይ

“ሳታቋርጥ ጸልይ” (1ተሰ.5÷17)

ሐዋርያው ቅዱስ ጳውሎስ ሳይፈልገው ያገኘውን ጌታ በብርሃን ተመልቶ አየው። ወድቆ ሳለ ድምጹን ሰማው። ከወደቀበት ሲነሣ ግን አይኑ ታወረ ከሥጋ ድካም የሚነሳ አለማመን በቅርፊት ምሳሌ ከዓይኑ ወደቀ። ያን ጊዜ የሥጋው ዓይን ብቻ ሳይሆን የልቦናው ዓይንም በራሱት። (ዮሐዋ.ሥራ 9÷1-18)

ከዚህ ጊዜ ጀምሮ አምላኩን ሽቶ በወደቀ ቁጥር ፊቱን ያያል ድምጹንም ይሰማል። እንደ ደማስቆው ጉዞ አጥፊ ደብዳቤ ይዞ አይሮጥም። የማይቋረጥ የሕይወት ደብዳቤ ወደ ላይ ይጽፋል፤ ስለ ሁሉም ነገር ይጽፋል፤ በመንገዱ ሁሉ ይጽፋል ጽፎ ሳይጨርስ መልሱ ይመጣለታል እርሱም ጸሎት ነው። አሁን ደግሞ አንተን ሳታቋርጥ ጻፍ አሳስብ ይልሃል። ጸሎት ሲቋረጥ የመገናኛው መስመር ይቋረጥና ከጥበቃው እንደምትወጣ ስለሚያውቅ ነው።

“ከሰዚህ ምክንያት በሰማይና በምድር ያሰ ሕዞች ከሚሰዩምበት ከሕብ ፊት እንበረከካበዉ” (ኤፌ.3÷14-15)

ሳያቋርጡ መጸለይ ማለት ቀኑን ሙሉ በአምላክ ፍርሃት መሆን (ምሳ.23÷17)፤ በማይተኛና በማያንቀላፋው እረኛ ፊት ስትወጣና ስትገባ በሰቂላ ህሊና (በንቃት እርሱን በማሰብ) (መዝ.120÷1-8) እንዲሁም ዘወትር በምስጋና መመላት ማለት ነው። (ቆላ.2÷7)

ሲወጡ ሲገቡ ሲቀመጡና ሲነሱ ከርማን ሲቀምሱ ሰላምታ ሲለዋወጡ እንዲሁም ጥቂት ሲያንቀላፉ እንኳ ጸሎት የማያቋርጡ ቀኑን ሙሉ እርሱ ትዝታቸው የሆነላቸው ምርጦች ከዓለም ጀርባ አሉ። ወዳጄ እንዳንጸልይ እንኳ ብትከለክል አብዝተህ ጸልይ እንጂ እንዳታቋርጥ። (ማር.10÷46-52) በቅዳሴው ጸሎት ዲያቆኑ “ተንሥኡ” “ጸልዩ” በማለት በተደጋጋሚ ከሚያሰማቸው የማንቂያና የማትጊያ አዋጆች በተጨማሪ፡-

“በሰማይ የህሉ ልብክሙ”

ትርጉም፡-

“ልብናችሁ በሰማይ ይነር”

በማለት ሲያውጁ ሕዝቡም ከሰማያዊው አባት ጋር በመንፈስ መሆናቸውን በማረጋገጥ የሚከተለውን ይመልሱለታል፡-

“እወ የህሉ በሰማይ ልብን በእንተ ስምክ ስጽንሕን ወረሰየን ደልወን ኢየሱስ ክርስቶስ እግዚአን ወስምሳክን”

ትርጉም፡-

“እዎን ልብናችን በሰማይ ይነር። ስለ ስምህ ስጽናን፤ ጌታችን

እና አምላካችን ኢየሱስ ክርስቶስ ሆይ የተዘጋጀንም አድርገን”

ይህም የሚያሳየው በጸሎት ውስጥ እንኳ እያለን በማይቋረጥ ትጋት እስካልሆንን ድረስ አሳባችን ሊሰረቅና ትጋታችን ሊቋረጥ እንደሚችል ያሳያል።

“ልባችንን ከእጃችን ጋር በሰማይ ወዳሰው ወደ እግዚአብሔር እናንሳ” (ሰ.ኤር. 3÷41)

“...እግዚአብሔር እንኪያሰ ቀንና ሲሲት ወደ እርሱ ሰሚጮኹ ሰሚታገላቸውም ምርጦቹ እይፈርደላቸውምን? እሳችኋለሁ ፈጥኖ ይፈርደላቸዋል” (ሉቃ.18÷7)

ማጠቃለያ

የጸሎት ኃይል የአንተ ከፍታና በጠላት ፊት መቀባትህ መሆኑ ልዩ የአምላክ አሠራር ነው። አምላክ ሲያይህ ከፍ ትላለህ፤ በሌሎች ፊት የሆነው ከፍታህ ደግሞ ጊዜ አለው። ከፍ የሚያደርግህ ኃይሉን

አትጠራጠር፤ እንኳ አንተ ጠላትም ያያልና። እስከ ጊዜው ራስህን ከኃይልኛው ከእግዚአብሔር እጅ በታች በጸሎት አነረህ በሰላምህ ውስጥ ቆይ።

ስለ መንፈሳዊ ብልጽግና

በቁሳዊ ነገሮችና በሥጋዊ እውቀቶች እየበልጸግኻች እንደሆነች የሚወራላት ዓለማችን መንፈሳዊነቷ ግን ጥያቄ ውስጥ ወድቋል። ቀሳዊ ብልጽግና መንፈሳዊ ድህነትና እውርነት ካለበት እራሱ ጠፊ ብቻ ሳይሆን አጥፊም ነው። ጥበብና ማስተዋል ለበዛለት ሰሎሞን ክብርና ባለጠግነትም በዝቶሊታል። (2ዜና.1÷7-12) የእግዚአብሔርን ቅድስና ተረድቶ በንጹህ ፍርሃት ከእርሱ ጋር መጣበት የሌለበት ሕይወት ባይ ነው። “መንፈሳዊ ብልጽግና” በሚል ዋና ርዕስ የተዘጋጀው ይህ መጽሐፍ እግዚአብሔርን መምሰል ማትረፊያ መሆኑን ለሚያምኑ ሁሉ በመንፈሳዊ ሕይወታቸው ማደግና መበልጸግን የሚሰጡ ብዙ ትምህርቶችን በተከታታይ በሥሩ ለማቅረብ ታስቦ የተጀመረ መሆኑን በደስታ መግለጽ እወዳለሁ። ውድ አንባቢያን፡- በዚህ ርእስ ሥር በሚወጡት ትምህርቶች ጥያቄዎችና አስተያየቶችን ከመስጠት ባሻገር እንዲቀርቡላችሁ የምትፈልጓቸውን ትምህርቶችም ጭምር መጠቀም እንደምትችሉ በትሕትና መግለጥ እወዳለሁ።

ወስብሐት ለእግዚአብሔር!

ይቆየን!

ዋቢ መጻሕፍት

- መዝገበ ጸሎት (በአማርኛ)፣ ተስፋ ገ/ሥላሴ ማተሚያ ቤት፣ አዲስ አበባ 1991 ዓ.ም
- መጽሐፈ ቅዳሴ (በግእዝና በአማርኛ)፣ ትንሣኤ ማተሚያ ቤት 1984 ዓ.ም
- መዝሙረ ዳዊት (ንባብና ትርጓሜው)፣ ተስፋ ገ/ሥላሴ ማተሚያ ቤት 1982 ዓ.ም
- የመጽሐፍ ቅዱስ መዝገበ ቃላት፣ የኢትዮጵያ መጽሐፍ ቅዱስ ማኅበር ንግድ ማተሚያ ቤት 1972 ዓ.ም
- ወንጌል ቅዱስ (ንባብና ትርጓሜው)፣ ብርሃንና ሰላም ማተሚያ ቤት 1959 ዓ.ም
- ወደ እግዚአብሔር ጉዞ፣ ትርጉም ግርማ ባቱ (ዲያቆን) 1995 ዓ.ም